

Ба 3887

УКУБ КСЛАС

ВОДГУЛЬЕ.

БЕЛАРУСКАЯ КОММУНАЛЬНАЯ ПОДПИСКА
ТАВАЛЮТВА САР. 1911. 1912.
1913. 1914.

K. 60


~~2538~~
2885

100
погребение
ул. 44/7.

ЗВЯРНЕЦЕ КНІГУ НЕ ПАЗЬНЕЙ
ПАКАЗАНАГА ТУТ ТЭРМІНУ

70

Jul ~~12558~~ 9885



б2 3887

Н-60 ✓

ОРИГ. 192

ЯКУБ КОЛАС.

мр 2088

ВОДГУЛЬЕ.

~~Умв. А 2885~~

б2887

~~2885~~

БЕЛАРУСКАЯ ПЕЧАТНИЦА
ФАКУЛЬТЕТА
ИМЕНА ЛЕНИНА

БССР
ИМЕНА
ЛЕНИНА

1644 p6
БЕЛАРУСКАЯ ПЕЧАТНИЦА

ИМЕНА
ЛЕНИНА

БЕЛАРУСКАЕ КООПЭРАЦЫІНА-ВЫДАВЕЧКАЕ
ТАВАРЫСТВА „АДРАДЖЭНЬНЕ“.
МЭНСК, 1923.

~~1399~~

2880

11111111

25.04.2009

2021

ВОДГУЛЬЕ.



ВОДГУЛЬЛЕ.

Ці коска зазвоніць у лугох раніцою,
Ці песьню дзяўча запяе,
Ці конік у дарозе праскочыць трусцою,
Ці вецер у палёх зазлуе,

У Ці гром гучнабежны пракоціцца ў хмарах,
Ці грукне над лесам пярун,—
Ўсё водгук знаходзіць у бязьмежных абшарах,
Ўсё іх дакранаецца струн.

У А ты, калі гора каго напаткае,
Ці жальба пачуецца, плач,
Або запануе дзе крыўда ліхая,—
На ўсё адгукніся, адзнач!

А радасьць пачуеш, надзеі узаўюцца,
Каб добрыя весткі падаць,
Няхай тагды струны твае засьмяюцца
І песьняю шчасьця гучаць!

20/хі 1921 г.

ПЕСЬНІ ВЯСНЫ.

Ў полі песьні, шум і гоман.

Ну-ж, і выдаўся дзянёк!

Сьнег на дзірках, лёд надломан,

І сьпявае ручаёк:

— Гэй, сябры! гэй, ручаёчкі!

Дружна разам пабягом!

Вёскам, людзям усім. браточкі,

Песьню волі запяём!

Ой, вы, людзі! паглядзеце,

Колькі мы нясём вады!

Бо яднаньне—сіла ў сьвеце,

А хто дужшы грамады?

Мы дарогі ў полі знаем,

Не заблудзіцца вада.

Знаньне—сіла! мы гукаем:

Гэй, за намі, грамада!

Мы імчым усіе далей воды,

Затапілі мы брады.

Дружнасьць—першы крок свабоды,

Згоднасьць—сіла грамады.

19/г 1909 г.

НА ЛУЗЕ.

Добра ў лузе ў час палудны,

Лёгка тут ўздыхнуць!

Хмаркі белыя марудна

За лясы плывуць:

Ветрык краскі чуць калыша,

Чараты шуршаць;

Луг зялёны жыцьцем дыша.

Конікі трашчаць;

Ў лозах шчэбет ня сьціхае,

Шум стаіць і сьвіст;

У яркім бляску спачывае
На ракіце ліст;
Сьпевам дружным, ціхім звонам
Поўніцца ўвесь луг,
І дрыжыць над ім, зялёным,
Жыватворчы дух.

15. V 1910 г.

ВЕСНАВАЯ НОЧ.

На зямлю сырую
Ціха ночка пала,
Бляскам-дрыгаценьнем
Зорка замігала.


Адзінокі месяц
Выплывае з хмары,
На зямлю, на неба
Сходзяць яго чары.

З цёмнай высі-багны
Ужо глядзяць стажоры,
Пояс дыямэнтны
Ткуць нябёс абшары.

Лёгкімі шаўкамі
Хмаркі разгарнулісь,
І скрозь іх шчасьліва
Зоркі усміхнулісь...

Ох, на што ты, ночка,
Так прыгожа-міла?
Колькі ў сэрцы думак
Ты мне абудзіла!

Ой, на што пра волю
Голас твой сьпявае,
Халі мае сэрца
Волечкі ня мае?



Ой, ня кліч ты, ночка,
На прастор і волю,
Бо заплача сэрца
І душа ад болю!

Ночка-чараўніца!
Як ты ціха, міла!
Як ты многа думак
Ў сэрцы абудзіла!

7/VI 1910 г.

РАЊІЦА ВЯСНОЮ.

Ціха ў полі, ціха ў лесе,
А ні шэпне вецярок,
Толькі дзесь у паднябесьсі
Льецца звонкі галасок.

Як бы срэбраны званочак,
Роніць уніз за трэлем трэль,
Аж заслухаўся гаёчак,
Не парушыцца і ель.

На усходзе бляск агністы
Літым золатам дрыжыць;
Слуп высокі, прамяністы
Роўным полымем гарыць.

Тонкіх хмарах валаконцы
Сталі хораша ў радок,
Як бы ўюць яны для сонца
З тых валоканцаў вянок.

✓ Ціха ў полі, ціха ў лесе
Чуць балбоча ручаёк,
А высока ў паднябесьсі
Льецца звонкі галасок.

7/VI 1910 г.

ВЕСНАВЫЯ ХМАРКІ.

Сінім стэпам-даліною
Ходзяць хмаркі веснавыя,
Сакавітыя, густыя,
Чарадою-грамадою.

Ой, вы, хмаркі, неба дзеці!
Як вы сэрцу майму мілы!
Носіць вецер лёгкакрылы
Вас, любыя, па усім сьвеце.

Люба мне, як думкай Божай
Ціха зьвісшы над палямі,
Вы пракціцесь часамі
Гукам-грукатам прыгожым;

Як маланка узаўеца,
Блісьне стужкай агнявістай,
І як песьняй галасістай
Вам зямелька адгукнеца.

Ліне дожджык, даль закрые
Белай сеткай, срэбратканай,
Цёплы дожджык і жаданы
Усё аджывіць, усё абмые.

А, зачуушы голас грому,¹
Селянін з сахой на ніве
Усьміхнеца вам шчасьліва,
Стаўшы важна, нярухома;

✓Бо ваш гром для вёскі сына—
Лепша музыка па сьвеце...
Ой, вы, хмаркі, сонца дзеці,
Не пакрыўдзьце селяніна!

МАЁЙ ВЯСЬНЕ.

Каб я волю меу,
 Я сказаў бы: «Стой,
 Дні вясны маёй,
 Сьветлай, маладой!
 Не ўцякайце вы
 У тую даль вякоў,
 Дзе пахована
 Многа вас, дзянькоў,
 І адкуль назад
 Вам няма дарог!»
 Я б стрымаў вясну,
 Каб я толькі мог!
 Ды бягуць дзянькі
 І вясна мая!
 Не вярну я іх,
 Ня стрымаю я!

26/VI 1910 г.

У ХМАРКІ

Сьветлыя хмаркі—дзеткі прастору,
 Ціха па небе плывуць.
 Ім незнаёмы сьлёзы і гора,
 Смутак і жаль іх ня рвуць.
 Ціха і згодна ідуць, небажаткі,—
 Усюды ім сьцежкі ляжаць!
 Божыя зоркі, быццам дзяўчаткі,
 Скрозь іх валокны глядзяць.
 Золатам сонца іх аблівае,
 Срэбны у ноч іх калёр
 З хмараў кароны неба сплятае—
 Летняяга ранку убёр.
 Сьветлыя хмаркі, рунь залатая,
 Дум небясоў чарада!
 Вам незнаёма нядоля людзкая,
 Беднага жыцця нуда!


Стэп неаглядны, шыр нялюдзіма,
Вольнае царства вятроў,—
Там вашы сьцежкі, там і радзіма,
Дзеткі блакітных стапоў!

√ Станьце-ж. хмурынкі, над рубяжамі
Родных палеткаў, шнураў!
Ў сэрца людзкае кіньце з дажджамі
Думкі іх верных сыноў!

√

ПЕРШЫ ГРОМ.

Голасам Бога, ціха і важна
Гром пракаціўся ўгары.
Луг адазваўся грому працяжна,
Лес адгукнуўся стары;
Гай страсянуўся, дрыгнула поле,
Ўзгоркі той гук панясьлі.
Ў гэтым раскаце чуецца воля,
Чуецца радасьць зямлі.
Ў грукае гэтым многа ёсьць сілы,
Чуецца моц у ім, прастор.
Першыя громы! сэрцу вы мілы,
Любы мне сьмех ваш між гор!
Міл майму сэрцу гоман далёкі,
Водгук вясёлы і шум.
Гром ты магутны, гром адзінокі!
Колькі ўскатурхаў ты дум!
Моцна мяне ты клічаш на волю,
Цяжка бяз волі мне тут!
Кланяйся, громе, роднаму полю,
Родны вітай ты мой кут!



* * *

Эх, як я-б хацеу
Па палёх прайцісь
І упіцца іх
Пахам, росамі!
Паглядзець, зірнуць,
Як жыта растуць,
Як калосікі
Наліваюцца.
Я хацеу бы знаць,
Як аплаціцца
Праца трудная
Рук мазолістых,
Як багаты рост
Ярыны ў палёх,
І мужык-ральнік
Повен дум якіх?
Ці ён смуціцца,
Пазіраючы,
Што труды яго
Так марнуюцца:
Ці ён цешыцца,
У полі ходзячы
Па мяжах, жытох
У сьвяты дзянёк,
І пад шум хлябоў
Ў сэрцы моліцца,
Каб дазволіў Бог
Ураджаі сабраць.
І каб бура-град
З навальніцаю
Не пашкодзіла
Працы-радасьці?
Толькі-ж мне няма
Сьветлай волечкі,
І з турмы ніяк
Мне ня вырвацца!

27/VI 1910 г.

ЖУРБА ПАЛЁУ.

Уплывалі, хмары-горы
Белымі клубкамі,
Як бы крыгі ледзяныя
З меднымі краямі.

Ападала іх заслона
Ў беспарадку кучай,
Як бы Сам Бог дзьмухануў іх
Сілай вусн магучай.

І, пакорны Яго волі,
Уцякалі хмары.
Так прад ўсходам сонца нікнуць
Ночы страхі, чары.

І, шырока разгарнулась
Неба сінь-лазура,
Ды прырода пазірала
Хмурна і панура.

Быццам думкай невясёлай,
Наміткай туману
Засыцілалісь луг і поле,
Лес, гаі, курганы—

І глядзелі засмучона,
Як зьнікалі хмары.
І як з імі прападалі
Іх надзеі-мары;

Бо ім смага дакучала,
Сонца іх зьнішчала,
І бесплодна дажджавая
Хмара уплывала.

Пазіралі, гаравалі
Нівы, сенажаці...
Так гаруе, плача сэрца
Па сваёй утраце.

С У Ш.

Выйдзі ў поле, глянь, паслухай:
Ці-ж ня ўгледзіш сум жывы?
Ці ня ўчуеш жалёбу нівак,
Тугу красак і травы?

Ці ня ўловіш сэрцам чуткім
Сьпеў гаротны ручаёў?
Ці ня ўнікнеш ў шум сірочы
Ярыны, грачоў, жытоў?

Толькі-ж неба няумольна—
Што яму да тэй зямлі,
Дзе пад сіняю смугою
Далі немая ляглі?

Таюць хмаркі, як сьняжынкі,
Разганяюць іх вятры,
І тужліва пазіраюць
На палі гаспадары.

21/VI 1913 г.

У Н А Л У З Е.

Ветрык паўднёвы у лузе квяцістым
Калыша траву-сенажаць.
Сілаваронкі над дубам жарлістым
Лётаюць, звонка крычаць.

Бусел клякоча ў гнязьдзе над хваінай,
Што колісь распляжыў пярун.
Даль неаглядная, стэп Божы сіні
Змоўклі, як жалаба струн.

Гожа зьвілася у лозах эялёных,
Як срэбра жывое, рака.
Ня бачна, як летась, тут, у яе ўлоньнях,
Ні плытніка, ні рыбака...

Ветрык ціхутка над лугам гуляе,
Той ветрык на сонцы дрыжыць,

Трави цалує і краскі ласкає,
Бог ведає, што шапаціць.

Хочь і убраны луг у аксаміты,
У ткань залатую шаўкоў.
Толькі-ж над лугам жалоба разьліта,
Як ціхая скарга бяз слоў.

Здаецца, пытаюць мурог і мятліца,
Імяла, ўся сенажаць:
„Дзе вы, сяляне? Ужо час касавіцы,
А вас усё няма, ня відаць?“

17/8 1915 r.

ХМАРКА.

Па небе хмарка залатая
На сівер з поўдзенья плыла
І ўздых палёў, жаданьні гаю
У сабе хмурыначка нясла.

А сонца горача сушыла,
І сохлі нівы на палёх,
Даўно зямля дажджу прасіла,
Але яе не слухаў Бог.

І усё заціхла, усё чакала
Дажджу ад хмаркі паўднявой.
Хістацца краска перастала,
Прыпаўшы в долу галавой.

Глядзеў і лес, і луг з траваю,
І ўсе расьліны на зямлі:
Вось, хмарка чыстаю сьлязою
Спадзе на зьніклыя палі.

І у неба дойдзе плач з туманам,
Що сінім дымам ціха зьвіс
Над цёмным лесам і курганам,
І ліне дожджыкам наніз.

Плыве хмурынка у Божым полі,
Як бы на моры астравок;
Яна-ж ня чуе крыку болі —
Яна схавалась за лясок.

19/VI 1910 г.

НОЧ ПРАД НАВАЛЬНІЦАЙ.

Стаў чырван месяц круглаліцы,
І зоркі боязна дрыжаць;
А там, на поўдзены, зарніцы
Трывожна уюцца і гараць.

За стужкай стужка агнявая
Без перастанку ў цьму ляціць
І ночы цемень разганяе,
Паветра ціха баразьдзіць.

Ноч так прыгожа, так спакойна,
І нават ветрык ня дыхне!

Усё поўна чараў, усё прыстойна
Ў яе бяздоннай глыбіне.

І змоўк дзянны трывожны голас,
Спакой і сон над усім ляжыць;
На ніве чула дрэмле колас,
І на галінцы пташка сьпіць...

Улюблю я ночкі час той дзіўны:
Як Божы сьвет, абняты сном,
Пабудзіць голас пераліўны —
Далёкіх хмар магутны гром,

Як ён працяжна заракоча
Гняўлівым голасам угары,
І шыба ў вокнах забразгоча,
І гоман пойдзе па бары;

А хмара грозна націскае,
Маланка неба баразьдзіць,
А ночка сьпіць, а ноч ня знае,
Што зараз бура зашуміць.

17/VI 1910 г.

ПЕРАД БУРАЙ.

Сінь і глыб бяз кónца-края...
Ціш і згодачка сьвятая
Неба, землю абнялі.

Сонца зранку жарам пыла,
Ветрык лісьце чуць калыша,
Вее чуць паўзьверх зямлі.

Лес і поле з збажыною,
Апавітыя смугою,
Задуменныя стаяць.

І сярод цішш трывожнай
Над зямелькаю набожнай
Сталі хмаркі вынікаць;

Ды так ціха, так пужліва,
Як бы зданкі або дзіва
Невядома скуль устае.

Шырыць сонца клуб іх белы
І маланак-громаў стрэлы
Ім на страх зямлі куче.

А зямля як бы замлела.
Нават дуб стары нясьмела
Зрэдка лісьцем павядзе.

Змоўклі усе вакруг абшары,
Бо замысьлілі штось хмары...
Ой, знаць, бура загудзе!

25/III 1910 г.

ПОСЬЛЕ НАВАЛЬНІЦЫ.

Навальніцы няма, навальніца сашла,
Хмары далей паціснулі ў сьвет,
І страхлівая цыма, дажджаная імгла
Разам з ёю пашлі ў адзін сьлед.

Хоць гриміць яшчэ гром і зямельку трасе,
Хоць маланка жахліва гарыць;
Над раўком-капяжом у саламянай страсе,
Як сьляза, яшчэ кропля дрыжыць;
Але глухне раскат, і маланка радзей
Палыхае ў гняўлівых клубкох...
Заспакойся-ж, мой брат, і глядзі весялей,
Бо сьмяецца ўжо сонца ў палёх!

1921 г.

М У Х А.

Ночка. Ў хаце ўсе паснулі.
Ціха зорачкі мігнулі,
У вокны месячык глядзіць.
А пад стольлю ў павуціне
Б'ецца муха-сіраціна
І так жаласна пішчыць...
Гэты жаль на душу сходзіць
І аб леце думкі родзіць—
Шкода лета і цяпла.
Ночка бледна і маркотна...
А ёй уторыць усё гаротна
Звон мушынага крыла.

10/x 1916 г.

ВОСЕНЬ У ГАЮ.

Гай заціх, бы зачарован,
Гук і сьпеў яго пахован,
Гай штось марыць і маучыць.
Як душа ў часы зьмярканьня,
Толькі песняй пахаваньня
Вецер у лісьцю зашуміць,
А яно памеж камлямі
Залаценькімі раямі
Заснуецца, задрыжыць

І на дол. ужо амярцьвелы,
Так пакорліва, нясьмела
З ціхім шолахам ляціць...

Ціха ў гаю і маркотна,
Толькі лісьцечка гаротна
Нешта смутнае гудзе.

Ў гэтай мове ападаньня
Песьню нуднага зьмярканьня
Думка чулая вядзе.

16, x 1916 г.

ДАРОГА.

Ад кургана—да кургана,
Ад гая—да гая
У пяць нітак лягла цьмяна
Пуціна крывая.

То лясок, то луг, то поле,
То лужок зялёны...
Эх, прастор! эх, воля, воля
І балот разгоны!

І куды бяжыш, дарога,
Тканка ног і кола?
Ды маучыш, пуцінка строга,
І маўклівы долы...


Ну, што-ж? далей! гайда далей
За узгоркі тыя...

Ня стрымацца нам: мы—хвалі—
Ціхія, рачныя.

16, x 1916 г.

ГАЙ.

Люба ўспомніць гай зялёны,
Сосен пышныя кароны,
Гурт прыўдалых іх камлёў.
Дзе так ціха, так прывольна,



Дзе і сам жывеш супольна
З жыццём хвой і тых дубоў.
Што як хлопцы, тут стаялі
І на хвой паглядалі,
Як на панначак-дзяўчат.
Я пагульваў тут маўклівы
Ды спакойны, ды шчаслівы,
Думкі думаліся ў лад.
Эх, ты, гай! Ня раз, бывала,
Тут душа адпачывала,
Сэрца цешылася, ды чым?
Толькі-ж хто пра гэта знае?
Ты, ды я, ды маладая...
Хто? про тое памаўчым...

3/ix 1916 г.

Г У С І.

Гусі, гусі, вырай вольны!
Сумен крык ваш, гусі!
Ляціце вы ў сьвет раздольны
З нашай Бelay Русі.

Засмуткуюць зноў балоты
Бяз вас, госьці лета;
Занудзяцца, як сіроты,
Лозы там да сьвета

Што-ж? лицеце—для свабоды
Вам і крыльце служаць...
Толькі-ж шкода чагось, шкода
Па вяс галі тужаць,



І гаруе сіратлівы
Ў чырвань лес адзеты...
Ой, вы гусі паняслі вы
За сабою лета!

22/ix 1916 г.

ПЕРАД ВОСЕНЬНЮ.

Шго задумалась,
Зажурылася,
Даль шырокая,
Неаглядная?
Думкай горкаю,
Невясёлаю
Зьвіс туман сівы
Над курганамі.
А у палёх даўно
Жыта зьвезена;
Коска, серп крывы
Працу скончылі.
Агалоўся луг,
Даўно скошаны,
Толькі вежамі
Стогі высяцца.
А зірнеш на лес.
Сэрца сьцісьнецца:
І маркотна у ім
І нявесела!
Пажаўцеў убор,
Пышны ліст яго
І ціхусенька
Асыпаецца.
Сьціхлі песьнякі
Вольных пташчак...
Глуха лес маўчыць,
Думку думае.
Знаць, ён думае
І маркоціцца
Па вясьне-красе,
Залатой пары...
Эх, пануры лес!
Ня журыся, брат!
Для вясны тваёй
Біта сьцежачка.

БН 3887



Жыцьцё новае
К табе вернецца,
Зашуміш ты зноў
І учна лісьцямі;
Засьпяваеш ты
Разам з пташкамі
І хвалу сыпяеш
Жыцьцю новаму.
А мая вясна,
Мая мілая,
Ўжо ня вернецца,
Не, ня вернецца!
Што ж задумалась,
Зажурылася,
Даль шырокая,
Даль маўклівая?

жуні 1910 г.


ЗАХАД СОНЦА.

Дагараў дзень, і зьнікалі
Ціха яго блескі,
У шэрым змроку прападалі
Гай і пералескі.

Над раўнінай сьнегавою
Чырваньню пажара.
Як бы стужкай залатою
Зьзяла ў блеску хмара.

І ўзняліся і загралі
Льва слупы ад сонца,
Толькі прыметна ў іх дрыжалі
Смарак валаконцы.

Блеск па небу разьліваўся
Хвалямі залатою.
Я стаяў і любавалася
Віднаю гульнію.



І далёка скрозь па полі
Гладзь сынягоу бялела.
Я глядзеў—душа па волі
Плакала і млела.

І ўзьнімаўся дым клубкамі,
Зьлёгка пазлачоны.
І з апошнімі касамі
Зьнік і слуп чырвоны.

І я думаў, што ў ваконцы
Ты, як я, стаяла,
На апошні погляд сонца
У смутку пазірала.

27/1 1911 г.

Д А В Я С Н Ы.

Мароз, зіма,
Сьнягі вакол,
І сьпіць трава,
Над сьнегам дол.

Мяцеліца,
Вятры гудуць,
Ў лугох дубы
Шумяць, равуць...

Ці скорэ-ж ты,
Жаданны час
Вясны-красы,
Ідзеш да нас?

Ідзі, згані
Сьнягі з палёў
І вывадзі
Раку з акоў!

Акрый лугі,
Адзень лясы
На жыта кінь
Крыштал расы!

Сагрэй ты нас,
Цяплом абвей!
Ідзі, вясна!
Ідзі скарэй!

30/1 1911 г.

ПЕСЬНІ ЗІМЫ.

Люблю я зімы з маразамі,
Завеі белыя у палёх,
І сьнегу скрып пад палазамі,
І ціш зімовую ў лясох.

Люблю я ветру сьпеў гаротны
Ў мужычых комінах глухіх,
На полі белыя палотны.
Абрусы хмарах сьнегавых,

Што засьцілаюць лугавіны
І далі ціхія палёў.

Мне любы ёлкі і хваіны
Пад белай наміткай сьнягоў.

У гэтых зьявішчах свабодных,
Ў малюнках гэтых халадоў
Так многа песень, сэрцу родных,
Ўспамінак мілых мне дзянькоў.

8 XI 1916 г.

* * *

Дай, зірну ў сваё ваконца—
Сьнег і сьнег вакол, зіма.
І нейк цесна, як ў палонцы,
Ўсё цяжэй зьвісае цьма.

Там, за ярам, лес дубовы
Чуць сінеецца праз бель.
Ня чуто ніякай мовы,
Ўсюды белая пасьцель.

І стаяць маўкліва хаты,
Ў яр упёрліся двары.

Ўсё маўчыць, бы сон заклёты
Навялі тут ведзьмары.

Толькі зрэдка між крыжамі
Разгалосіцца ўдава,
Ды ў яру дзесь вечарамі
Сьвішча жудасна сава.

І над гэтаю магілай
Жыцьця цёмнага людзей
Гостры жуд таемнай сілай
Налягае усё цяжэй.

25 кні 1919 г.

МЯЦЕЛІЦА.

Нізка зьвісьлі над зямлёю
Хмары сынегавыя.
Нудна плачуць над ракою
Лазьнякі густыя.

Лес гудзе, дрыжаць галіны,
Стогне бор хваёвы,
Глуха стогнуць верхавіны,
Гнуць свае галовы.

Белай мглою ўсё закрыта.
Сыпле сынег. Шугае
Вецер сівер і сярдзіга
Гурбы пасыпае,

Ўсе дарожкі замятае.
Круціць сынег і носіць, —
Дзікім зьверам завывае,
Жаласна галосіць...

Ой, ты вецер, сын прастору!
Смутна ты галосіш.
Ці ня наша гэта гора
Ты ў палёх разносіш?

10 кні 1910 г.

З І М А.

Налышлі марозы,
Рэчкі закавалі,
Белыя бярозы
Іншым убралі.

Замялі дарогі
Ветрыкі снягамі.
Лес, як дзед убогі
З белымі вусамі,

Апусьціў галіны
І стаіць гаротна,
Зрэдка верхавіны
Загудуць маркотна.

Мяккя пярына
Вочы адбірае;
Белая раўніна—
Ні канца, ні краю!

Пад пялёнкай белай
Травы і лісточкі.
Поле анямела,
Змоўклі ручаёчкі.

І схілілісь лозы,
Чуць галляў хістаюць,
А ў палёх марозы
Ды вятры гуляюць.

16/х 1910 г.

НА ПАВАРОЦЕ.

Мяне ўжо радуе і тое,
Што ночка стала убываць,
І што ад мёртвага пскою
Пачне прырода ажываць:

Што з кожным днём бліжэй к вясне мы,
Калі абудзяцца гаі,

І сон палёў, спакой іх немы
Пабудзяць з шумам ручаі.

Няхай шумяць вятры у полі
Халоднай злоснаю зімой,
Адну зіму мне быць у няволі
За мураванаю сьцяной.

А там вясна, і блізка воля;
Другі раз родзішся на сьвет,
А леса шум і песьня поля
Сатруць з душы нягоды сьлед.

11. XII 1910 г.

КОЛІДЫ.


Там, на волі, за сьцяною
Людзі чуюць, што живуць,
І з вясёлай суетою
Вечароў калядных ждуць.

У цесны круг сям'я зьбіраецца
За сталом каля гаршка,
І прыветней мігатнеца
Блеск у ваконцы мужыка.

Ад каляд па вадакрышчы
Будуць весела гуляць,
Вечарамі на ігрышчы
Бубен, скрыпкі зазьвіняць.

І сягоньня, як і учора,
Пойдуць сьцены хадуном,
Хоць на момант сьціхне гор
Перад чаркаю з віном.

Крык і гоман, шум і песьні...
Як разыдуцца у мароз,
Не адно рабро там трэсьне,
Не адзін стаўчэца нос.



П'юць, гуляюць ўсе багата,
Шум, ігрышчы, куцарма.
(Адным словам, ўсім там сьвязта,
Толькі нам яго няма.

Тыя-ж краты, тыяж дзьверы
Дзень і ночку пад замком.
Той-жа звон, ліхі бяз меры,
Рэжа сэрца, як нажом.)

Што-ж? гуляйце! Безгалоўе
Ўутлям, скваркам, куляшу!
Я-ж за ваша ўсіх здароўе
Пайку хлеба упішу.

Жан. 1910 г.

В Е Ц Е Р.

Пагуляў на волі
Вецер лёгкакрылы,
Пагуляў і будзе:
Адпачынь, пахілы!

Паламаў ты лесу,
Стрэх сарваў ня мала,
З хмарамі і з громам
Спрэчку вёў, бывала.

Рваўся ты к прастору,
Ї стэп шырокі, сіні.
Цы закалыхалі
Ветрыка пустыні.

Што-ж? уляжся, вецер,
Хоць у чужой даліне!
Ды й ці ня ўсё роўна,
Дзе цябе ня кіне

Доля бедачына,
Мачыха ліхая,
Бо ня маеш, браце.
У сьвеце свайго края...

Пагуляў на волі,
Вецер лёгкакрылы,
Пагуляу, улёгся
І заснуў пахілы.

3/11 1911 г.

* * *

Надрывайся і шумі.
Вецер-сівер, у полі!
Як сярдзіта ты ні дзьмі,
Ні гуляй на волі;

Як дарог ні замятай
І малых трапінак,
Як ты злосна ні сьпявай
Мужыку ў камінак, —
Усё-ж ты сьціхнеш і цяплом
Скора ты павееш
І з рэкітавым кустом
Міла задурэеш.

29/11 1910 г.

НА НІВЕ.

— Гэў, мой конік! гэй, мой сівы!
Ну, яшчэ, маленькі!
Варушыся, гэй, ня бойся,
Конік мой сівенькі! —

Ў полі зранку за сахою
Аратай гукае,
Сіуку, друга ў цяжкай працы,
Просіць-панукае.

Сам бяз шапкі, босы ногі,
Грудзіна раскрыта;
Б'юць каменныя аб нарогі,
Скрыгацяць сярдзіта,
І шуршаць пяскі буйныя,
Як жарства рачныя,

Ходзіць подскакам у дрыготках
Сошачка крывая.

Аратай ідзе спавагу,
Мерна, крок за крокам.
Вузка доўгая палоска,
Не акінеш вокам.

Пройдзе боразну аратай,
Сошку падтрасае,
Сам назад увесць падаецца;
Конік службу знае:

Сам заходзіць без панукі.
Без каманды, спраўна,
Аж нейк глянуць на сівога
Люба і забаўна.

Нібы знае сівы конік
Думкі аратая,
І яго панукі-крыку
Сіўка не чакае.

Аратай-жа, завярнуушысь,
Спыніць друга-сіўку,
Слова ласкавае скажа
І паправіць грыўку;

Гладзіць коніка па шыі,
Мух дакучных гоніць,
Як бы з самым лепшым другам,
З сіваком гамоніць.

— Змардаваўся? адпачынь, брат!
Пастаім, лакурым;
Вератнік мы гэты скончым,
Спачываць патурым.—

Конік трэцца галавою
Аб яго кашулю;
Адпачыўшы, зноў ён цягне
Сошачк: крывулю.

А аратай, задуменны,
Зноу ідзе ступою.
Моцна, моцна іх зрадніла
Праца за сахою!

— Гэй, мой конік! гэй, мой сівы! —
Носіцца па полі.
Конік, сошка і аратай
Мерна йдуць паволі.

Эх, ты поле! колькі сілы
Тут затраціць трэба!
Цяжка, цяжка дастаешся
Ты, кавалак хлеба!

22.V 1911 г.

✓ Г О Л Ь.

Голь абадрáная, голь неакрытая,
Злою нядоляю моцна прыбітая!

Няма табе, горкай, ніколі спакою —
У весну і у лета, у восень, зімою...

✓ Людзі бяздоинныя, людзі бязродныя!
Поўняцца вамі астрогі халодныя;

✓ Там холад і сырасьць і вецер сьвідруе,
Там твае скаргі ніхто не пачуе...

✓ Што-ж цябе гоніць, голь неакрытая,
Голь бедачыная, Богам забытая?

6.X 1910 г.

✓ СТАРЫЯ ПЕСЬНІ.

Скарга нязьменная, гора нязбытае...
Голь змардаваная, голь неакрытая,
Бедная, цёмная голь!

Заўжды: стагнаньнем мяне спатыкаеш,
Заўжды ты душу маю спавіваеш
У цяжкую тугу і боль.

Стогне з табою і даль сіратлівая.

Ціш гэта немая, шыр маўчалівая

Ціхіх разлогаў-палёў.

✓ Чым-жа пацешыць вас, людзі пакутныя?

Як разгагнаці вам думкі ўсе смутныя!

Гора ня сьціхне ад слоў.

30/III 1914 г.

НА ПОЛІ.

Шэпчуць згодна каласінкі,

Гойдаюцца нівы;

Ходзіць гоман срэдзь збажынкі,

Мілы і шчасьлівы...

Колькі шуму ў нашым збожы,

Сьпеву і гаворкі!..

Як вы мілы, як прыгожы,

Родныя узгоркі!

Як старанна заараны,

Поле, твае скаты!

Межы кветкамі ўбраны

Пышна і багата.

Над жытамі песьні льюцца,

Толькі сонца ўстане.

Люба глянуць, азірнацца.

Стаўшы на кургане!

Разгарнулася поле кругам.

Як кілім зялёны,

То уздоўж лавай, то дзе цугам

У даль бягуць загоны.

Па краёх палёў шырокіх

Цёмны лес сінее.

Колькі ў полі адзіночкі

Грушак зелянее!

Там, пад наміткай туманаў,
Відзен гай сасновы,
Што прабег паўзьверх курганаў,
Як дзявочы бровы.

А над гэтым усім прыветна
Нахілілась неба;
Сьвеціць сонца, незаметна
Поўніць колас хлебам.

Шэпчуць нівы ў полі згодна,
Гнуцца каласамі.
Ой, ты, поле! гай ты, родны!
Толькі-ж я ня з вамі!

Толькі ў думках я вас бачу,
Шум здалёк ваш чую;
Я бяз вас тут годы трачу
І па вас гарую.

19/III 1910 г.


ПЕСЬНЯ ЖНІВА.

Жарыць сонца бяз літосьці,
Варам пыша ад палёў,
Трэцца жыта ў пыл на просьце,
Зэрне сыплецца далоў.

Хоць бы хмарачка дзе ў небе,
Хоць бы рэдзенькі цяпёк, —
І бяз часу ў цвёрдай глебе
Сьпее грэчка і лянок.

Душна ў полі і маркотна.
Постаць жоўтая хлябоў
Ціхім шолахам гаротна
Просіць жнеек і сярпоў.

Вось прышлі і жнейкі ў поле,
Заскакаў крывы сярпок.
І панёсся на прывольлі,
Ціхі будзячы дзянёк.



Голас гучны і п'явучы,
Як вясенька, малады,
Сакавіты і цягучы,
Поўны тугі і нуды.

Пакаціўся ён мяжою
І адбіўся паміж гор,
Потым дробнаю сьлязою
У неба вырваўся, замёр.

Многа смутку ў песьні жніва!
Хто той смутак парадзіў?
Ці ты, доля нешчасліва?
Ці ты, журба бедных ніў?

Ці то вы, палі няплодны,
Горам песьню абвілі.
Каб нідзе пра край свой родны
Мы забыцца не маглі?

1/III 1912 г.

МЕСЯЦ.

Ціха месяц адзінокі
Ходзіць у небе над зямлёю.
Неразгаданы, далёкі.
Што ты бачыш пад сабою?

Бачыш сьлёзы ты людзкія,
Як з расою тэй ліюцца.
Як у тумане думкі злыя
Горкім плачам аддаюцца.

Як бяз долі і бяз хлеба
Працавіты люд наш гнецца...
Кінь ты жалёбу нашу ў неба—
Няхай неба ўскалыхнецца.

✓ „Р Ы Н У!“

Было і зьяўлося—сьвет іншы паўстаў...
А вось што мне дзед мой нябошчык казаў:

Ў сяле была хата на дзьве палавіны.
Прасторны абедзьве, як тыя адрымы.

Але пуставала адна палавіна:
У ночы, як пойдзе апоўнач часіна,

Прыходзіць ціхутка туды Невядомы,
Прыходзіць нявідны, стаіць нярухомы

І толькі гаворыць: „Ой, рыну ж я, рыну!“
І кожны, пачуўшы такую навіну,

Скарэй бег наўцекі, бег вон з гэтай хаты...
І што ты парадзіш?—Той дом быў заклёты.

Чаго ні рабілі: вадой акраплялі,
Папоў і ксяндзоў там маліцца склікалі,

Сваё вядзе «Рыну», і хата пустуе.
Але раз пад вечар салдацік вандруе:

Прыходзіць служывы. „Эй, добрыя людзі!
Прыпынак салдату на ноч ці ня будзе?“

—І рады-б, саколiк, ды ліха такое:
Ня будзеш мець, родны, ўсю ноч ты пакую.

Їсьць у нас хата, але заклётая:
Там «Рыну» ўсё ходзіць і сон адганяе.—

Патыліцу джургнуў салдат і гаворыць:
—Няхай сабе рыне, ня буду з ім спорыць.—

Паслалі салдату, як добраму пану.
—Пабудзіце, братцы, як сам я ня ўстану.—

Салдат пацягнуўся і выпрастаў ногі,
Салодка зяхнуў так, вядома з дарогі,

Як пласт, паваліўшысь на мяккае сена
(На ўсякі выпадак пад бок узяў палена).

Даўно не ляжаў наш салдацік так пышна.
Ляжыць ён спакойна, крыху такі сыцішна,

Але сваё права усё-ж сон забірае
І вочы салдату драмком засьцілае.

Вось поўнач падходзіць, магільная ціша,
Вакол усё замёрла, здаецца ня дыша...

Салдат здрыгануўся, прыслухаўся— „Рыну!“
Пабеглі мурашкі на плечы, на сьпіну,

А страх неадступна усё: «рыну!» ды «рыну!»
Ды так няпрыемна, ды так надаедна!

Ня вытрываць, чуе салдацік наш бедны.
Давай абувацца, забыў і палена,

І верціць анучы, прыгнуўшы калена.
А тут, як на ліха, і бот загубіўся,

А „Рыну“ над вухам, бы шэршань убіўся,
І дудзіць ды дудзіць усё „рыну! ой, рыну!“

— Не, брат, дарма ты, а бот я ня кіну!
Казённыя рэчы важней твайго „рыну“.

Салдат аж пацее, хапаецца, рые—
Няма таго бота, а „рыну“ аж вые—

У Няма з ім ратунку у проклятай хаце.
— Рынь! рынь-жа, брадзяга! рынь, згінь твая маці!

Цярпеньня ня стала, салдат узнанаўся.
І што-ж? гэты „Рыну“ у момант распаўся.

Напоўнілася хата ў міг срэбраным звонам,
І сыпнулі грошы дажджом няшчысьлёным.

20. x 1916 г.

НЯШЧАСНАЯ МАЦІ.

У кожную ночку, як сьвет заціхэе,

І зоркамі гляне гара,

Халодныя нутры зямля раскрывае,

З тых нутраў выходзіць марз.

Ідзе яна ціха, як ночка, панура,
Ідзе пад крыжы-растанцы,
Стаіць нярухома, выглядвае хмура—
Усе аглядае канцы.

І далей бяз шуму ідзе на балоты,
Ідзе, некрануўшысь расы,
І плачуць ёй сьледам пудліва чароты,
І ціха шумяць ёй лясы.

Абходзіць магілы, на прыклад садзіцца
І сёлы вартуе яна,
Па роднаму краю снуе і цяніцца,
Заўсюды панура, адна...

* * *

І людзі гавораць, што часта чувалі
Апоўначы плач на палёх,
І часта кабету адну сустрачалі,
Гаротную, ўсю ў рызманох.

І чулае вуха той плач улавіла.
«Ой, дзетанькі!»—плача яна;
«Ці-ж я за тым вас на сьвет парадзіла,
Каб век заставалась адна?»

Каб крыўдзілі людзі і жыць не давалі?
За што-ж вы зракліся мяне?
За што вы матулю жывой пахавалі?
Так плача ўсё здань у цішыне.

11/хвн 1912г.

У Н О Ч Ы.

Над*кальскай матка
Ночку каратае,
Хворага сыночка
Цешыць, забаўляе.

На цывічку павешаная
Начнічок убогі;

У вокны зазірае
Месячык двурогі.

Кэрагоды зорак
Угары мігаюць,
На зямлі сыняжынкі
Сінім блескам зьяюць.

Так спакойна ўсюды,
І такая ціша!
Хворае дзіцятка
Неспакойна дыша,

Забівае кашаль,
Не дае спакою.
— Сьпі, маё дзіцятка!
Сьпі, маё любое!

Ня пужайся, мілы!
Бог сьвяты з табою!
Вон пайшоў ты з хаты,
Сівы дзед з кульбою!

Унь, пайшоў дзед сівы,
Крывіцца і плача...
Уцякай адгэтуль!
Уцякай, бядача!

Ось які дзед гэты:
Думаў напалохаць!
Будзе ён ўсю ночку
На марозе охаць.

А не хадзі ў хату,
А ня лезь сьляпіцай!
Плач цяпер і мерзны
Ды ня будзь дурніцай...

О! Пятрусь харошы!
Любяць усе Пятруся:
Любіць яго тата,
Любіць і мамуся.

Купіць тата Пётру
Боцікі на ножкі;
Пойдзе мой сыночак
Пракладаць дарожкі.

Новую кашульку
Я табе пашую,
Ў цёпленькай вадзіцы
Чысьценька абмыю.

Будзеш ты харошы!
Цётка не пазнае.
— А чый гэта хлопчык?—
Дзядзька запытае.

Ўсе дзівіцца стануць
І хваліць Пятруся.
— Гэта я,—ты скажаш.—
Я—сыноч Габруся!—

Поўнач пракрычалі
Пеўні ў хату з хаты,
Ўсё курыць газыцы
Блеск падсьлепаваты.


Змучана кабета
Мацярынскім горам
І скілілась ціха
Над сыночкам хворым

І кабыша сына,
Страхі адганяе,
А самай ёй сэрца
Нешта сьсе, сыцискае.

3/х 1910 г.

ГОРА МАЦЕРЫ.

За сялом у полі,
Ў жоўценькім лясочку,
Пахавала маці
Маладую дочку.



Зыікла яе радасьць,
Старасьці апора,
І няма уцехі
Ў мацярынскім горы.

Ёй ніхто ня верне
Дарагой дачушкі.
Плачуць па дзяўчыне
Сваякі і дружкі.

Плача па ёй мілы,
Жаль яго вялікі,
Яго-ж гора сьціхне.
Змоўкнуць сэрца крыкі.

Ганначку забудуць
Сваякі і дружкі,
Не забудзе маці
Родненькай дачушкі.

Не загоряць часы,
Бо глыбокі раны,
Сама ляжа маці
З імі ў гроб драўляны.

27/хі 1910 г.

МАЦЕРЫНА ПРЫЧЫТАНЬНЕ.

Верхам крыжастым узняўшысь высока,
Хмурыя елкі панура шумяць;
Дзе-ня-дзе вынікне дуб адзінока,
Дзе-ня-дзе вязы, як вежы, стаяць...

Дзікае месца! усё лес і балоты,
Купін мільёны, кусты лазьняка:
Боязна шэпчуць у балоце чароты,
Глуха, трывожна шуміць асака.

Лозы і тразы шлось цёмнае баюць.
Што? невядома для нашых вушэй.
Нутры лясныя спрадвеку хавалі
Нейкую тайнасьць ад вока людзей.

Чорная грэбля лягла срэдзь балота,
Хвораст, бяргвеньні, як рэбры: тырчаць;
Грэбля паганая, грязь і плюхота,
Мова нядобрая ходзіць пра гаць.

* * *

Кляя грэблі за балотам
Людзі начавалі:
Аж з-пад Пінска шлі пяхотам,
Таварыну гналі.

Сутунела. Ё цёмным лесе
Галасілі совы.
Нічла ў змроку усё Палесьсе,
Бор драмаў вяковы.

На балоце з чаратамі
Лазьнякі шапталі.
Дзесь у пушчы за дубамі
Пугачы крычалі.

Месяц бледны срэбрам ліўся
Ў нетры ночкі шэрай.
Люд гудзеў і варушыўся
Заняты вячэрай.

А касьцёрчык так прыветна
Мігацеў, сьвяціўся,
І над лесам чуць заметна
К небу дым ўзнасіўся.

Залатымі матылькамі
Іскаркi ляталі
І высока над лістамі
Гасьлі, прападалі.

Зоркі ціха мігацелі,
Разубраўшы неба.
Вось, вячэраць людзі селі—
Не хваціла хлеба.

— Слухай, Пётра: зьбегай к маме.
Возьмеш хлеба, сала—
(А за грэбляй між лясамі
Іх сяло стаяла).

Так дзед кажа да Пятруса,
Хлопчыка малаго.

— Калі-ж, дзедка, я баюся
Злыдзенья ліхога.

— Сьмейся, хлопча: мы-ж тут блізка.
А там зараз хаты;

Чуць што зьмерклась, месяц нізка,
Чуй—пяюць дзяўчаты.—

Месяц вышай усё усплывае,

Поўнач недалёка;

Вось і сітца чуць мігае—

Ледзьве зловіш вокам.

Позны час, але ня сьпіцца

Базылю старому:

— Што магло б там прылучыцца

Пятрусю малому?

Што дагэтуль ня прыходзіць?

Час вярнуцца з дому!—

Думка ў дзеда думку родзіць,

Неспакой старому.

— Пётра дома?—дзед спытаўся.

Тыя пазіраюць.

І трывога, рух падняўся.

— Го-го-го!—гукаюць.

Сярод грэблі, між бяровеньня,

Весь гразей заліты—

Божка мілы! вась здарэньне!—

Як бы кім забіты.

Трупік Пётры знайшлі людзі,
Што ганялі стадка.
Прыйшла маці, б'е у грудзі,
— Ой, дзіця, дзіцятка!

Мой сыночак, залаценькі!
Ой, ачнісь, зірні ты!—
А ён, бедны, няжывенькі,
Вочачкі закрыты.

З таго часу, чалавеча,
Толькі ночка гляне,
На тэй грэблі голас нейчы
Прычытоўваць стане—

На тым месьце, дзе маленькі
Быў Пятрусь забіты—
— Мой сыночак, залаценькі!
Ой, ачнісь! зірні ты!

19 ix 1910 г.

Н А А Д З І Н О Ц Е.

Між глыбокіх сьнягоў,
Дзе лес глуха шуміць,
Ціхі дом лясьнікоў
Адзінока стаіць.

Воучым вокам вакно
У цемні ночы блішчыць.
Дзеткі сьпяць ўжо даўно,
Толькі матка ня сьпіць,

Смыча нітку яна,
Ўсё кудзельку прадзе.
Глухата, цішыня,
Толькі уюга гудзе,

Завывае, як зьвер.
Стогне вяз над страхой.
Страшна у лесе цяпер,
Сьцішна ў хаце адной.

Ды прывыкла яна
Да паўночы сядзець
І скрозь шыбы вакна
Ночцы ў вочы глядзець.

Лі А у коміне зноў
Вецер песню пачаў;
Вось ён глуха завёў.
Як жабрак засьпяваў.

Ў гэтай песні глухой
Сьлёзы гора чутны,
Плач і енкі з мальбой
Адзінокай душы.

* * *

—Мама! страшна мне гут,
Я баюся адзін!
Унь варушыцца жмут
На ашэстку аучын!—

Сын малы, Васілёк,
Кліча матку к сабе.
—Бог з табою, сыноч:
То здалося табе!

Ня пужайся, дурны:
То аучынкі вісяць,
Няжывыя яны
І ня могуць чапаць.—

—Мама! сядзь, ідзі тут..
Што так страшна гудзе?—
Стаеіць прасьніцу ў кут,
К сыну матка ідзе.

—Мама! чуеш: во—во!
Хтось па даху пабег!
Гэта злодзей ці хто?—
—Не, сыноч: гэта сьнег.—

— А што трэба яму?
Чаго узьлез ён на дах?
Ці ён грозіць каму?
Ці спужаў яго страх?

— Ой, блазnota мая!
Ну-ж, з цябе і сьмялякі
Чаго думка твая
Улякалася так?

Гэта-ж вецер, сынокі!
— Ён жывы, ці які?
— Да-не, мой галубок.
Гэта воздух такі!—

— А што робіць ён?—Хто?—
— Ну, той воздух! скажы?
— Няма ведама, што
Ты пляцеш усё—ляжы!—

Васілёк замаўчаў,
Нярухліва ляжыць,
Мусіць думаць пачаў,
Чаго вецер шуміць.

А ён, быццам той зьвер,
Плача, вые, гудзе.
— А дзе тата цяпер?
Чаму доуга ня йдзе?..

Не баіцца адзін
Ён у ночы хадзіць!—
— Тата дужы, мой сын.
За плячыма вісіць

Стрэльба, нож пры баку.
Дык баіцца чаго?
Кепска будзе ваўку,
Калі чэпіць яго!..

— Мама! праўда ці лгуць.
Што маленькіх дзяток

Жабраком аддаюць
Заміж хлеба у мяшок?

— Не, ня праўда, сыноч!
Гэта байку сплялі;
Проста страшаць дзяток,
Каб паслушны былі.—

Зноў заціх Васілёк
І пытаць перастаў,
Зноў яго разумок
Варушыцца пачаў.

Ціха ў хатцы малой,
Смутна лямпа гарыць.
Бор стары за сыцяной
Усё шуміць ды шуміць.

13/х 1909 г.

Д У М К І.

Дрэмлююць думкі цяжкай дрэмай,
Поўныя трывогі;
Ім на сьвет з магілы немай
Не прабіць дарогі;

Ім няма дзе прыхінуцца,
Хоць і сьвет зьлятаюць.

А часамі, як ачнуцца,
Жаласна ўзыграюць;

Усё смуткуюць сэрца дзеткі,
Што мы тут у няволі,
Што пасохлі жыцця кветкі
Без пары, бяз долі;

Што мы гора збыць ня ў сілах,
Крыуды не зваюем.
Што, быць можа, да магілы
Долі не пачуем.

Не смуткуйце ж вечарамі,
Думкі, гора дзеці!
Хоць мне цяжка, толькі з вамі
Не адзін я у сьвеце.

Тускна жыцьце, ні іскрынкі,
Ў кут яно забіта;
Толькі з вамі, сірацінкі,
Гаманю адкрыта.

1/ix 1910 г.

Я помню, быў і я багаты,
Я жыў, як багач, у дабры,
І ня міналі мае хаты
Мае найлепшыя сябры.

Мяне дзяўчаты ня цуралісь.
Плелі вяночкі з красак мне
І мне шчасліва так сьмяялісь,—
Ды толькі-ж то было... у сьне.

19/xi 1909 г.


КРАСКА.

Краска мілая мая,
Госьця веснавая!
Як ты хораша цвіцеш
Тут, у глушы, любая!

З ціхім усьмехам з табой
Вецярок жартуе,
І цябе ў вясёлы дзень
Сонейка цалуе.

Што-ж на тварыку тваім
Лёгла задуменьне?
Што ня весела глядзіш,
Мілае стварэньне?

І ня радуе цябе
Дзень вясёлы мая,



Голас радасны вясны,
Песьня маладая.

Я хацеў бы адгадаць
Дум тваіх гаворку,
Я-б хацеў развесяліць
Крэску, маю зорку.

Ці гаруеш ты аб тым,
Што і ты бяз волі.
Што краса уся адцвіце
Без пары і долі?

Ці па тым, што вецярок
Разлучыў з лугамі,
Дзе-б магла ты размаўляць,
З пчолкамі з чмялямі.

Я люблюся табой,
І мне смутна стане.
Што ў вастрозе хараство
Ўсё тваё завяне;

Што адна ты адцвіцеш
Век свой сірэтою,
А багата адарыў
Цябе май красою.

Краска, красачка мая,
Мілае стварэнне!
Што-ж на тварыку тваім
Лёгла задуменье?

31/х 1910 г.

В О С Е Н Ь Н Ю.

З узгорку ў лагчыну дарожка зьбягае,
Дубы наабапал лагчыны стаяць,
А хвалькі крыніцы ім, Бог сьвяты знае,
Аб чымся, знаць, важным шумяць і шумяць.

А хвоі-суседкі і цёмныя ёлкі,
Як смутныя удовы, стаўпіліся тут.
Даведацца хочуць і траўкі і зёлкі,
Якія навіны прыйшлі ў гэты кут.

і ўсе не спакойны, ўстрывожаны моцна,
Чагось та чакаюць, і боязна ўсім.
А вецер-задзіра гудзе, як нарочна,
Шуміць і халодзіць дыханьнем сваім.

Дзярэўі трывожны і лісьце раняюць,
І з шолахам ціхім убёр іх ляціць.
— „На бойцеся, браццці!“ ім гусі гукаюць:
„Зноў, дасьць Бог, вясною вада зашуміць“

З узгорку ў лагчыну дарожка зьбягае,
Дубы наабапал і клёны стаяць...
Ці помніш ты час той, скажы, залатая?
Аб чым твайму сэрцу дубы шапацяць?

РАСТАВАНЬНЕ.

Вечарэла і цішала,
І гушчалі цені;
Поле моўчкі пазірала,
Лес быў у задуменьні,
Той стары лес, праз каторы
Нам была дарога;
А над намі, на прасторы
Божага разлога,

Амаркі згодна шлі куды-та
Доўгаю градою.
Смуткам даль была спавіта,
Як мы шлі з табою.

Удоўж дарогі разрасталісь,
Высілісь хваіны,
І маўчалі, не гайдалісь
Лапы іх, галіны...

Пастаялі, разьвіталісь
Мы з табой у лесе,
Разышліся і схавалісь
Мы ў густым навесе
Маладых яліні хвояў
І бяроз пахучых.
Жаль растаньня сэрца кроіў,
Горкі жаль, пякучы.
Я спыніўся. Сэрца млела,
Сьцішна стала ў лесе.
Толькі лісьце шапацела,
Як той дождж па стрэсе
Ўвечар восені пастылы,
У змрок спавіты шэры,
Як зьнікаў твой вобраз мілы,
Дарагі бяз меры.

3/х 1915 г.

√ АПОШНІ ЛІСТОК.

Ў апусьцелым садку
Глуха вецер шуміць,
На галінцы лісток
Баязьліва дрыжыць.
Усе лісточкі даўно
Вецер у полі разьнёс,
Толькі гэты лісток
Моцна к дрэву прырос.

Трэпле бура яго,
Аблівасе дажджом,
Разлучацца-ж яму
Шкода з родным гняздом.

З тэй галінкай, дзе ён
Радасьць жыцця пазнаў,
Дзе ў маю вецярок
З ім любоўна шаптаў.

І блішчала на ім
Летнім ранкам раса,
Цалавала яго
Залатая каса

Сонца ў ясны дзянёк...
Ды мінулісь яны,
Тыя сьветлыя дні
Маладзенькай вясны.

Эх, аджыў ты свой век,
Жоўты ліст, бедачок,
А на весну цябе
Скіне новы лісток!

22/х 1910 г.

Р А З Д У М Ь Е.


Зірну я на неба. Па сіняй раўніне
За хмаркаю хмарка плыве;
Тыя сальюцца, другая загіне,
Расплыўшысь, як дым, ў сіняве.

А тыя па небе, бесплодныя, ходзяць,
Глухія на плач збажыны.
І мыслі тож часта бяз сьледу праходзяць,
Так сама зьнікаюць яны.

Зірну я на жыта, як у полі красуе,
Як пыл жыватворчы над ім
Так ціха снуецца, калосьсі цілуе
Любоўным дыханьнем сваім.

Ды уздымецца вецер і злосна павее,
Пагоніць той пыл на лясы.
у жыцьцю часьціотка ня мала гібее
Такой жыватворчай красы.

Стога днее дрэва. Раскошна галіны
У зелень убрала вясна,
І го рда гамоняць яго верхавіны,
І радасьць ў тэй мове чутна.



А восень надыдзе, і лісьцік жалобна
На землю, пажоуклы, спадзе.
І моладасьць наша тым лісьцям падобна:
Як лісьце, яна адцьвіце.

Вось ціха сьняжынкi ў адлігу лятаюць,
Як бы матылёчкі ў маі,
Падуць і растануць, на вер прападаюць,
Як роска вясною ў гаі.

І ты, чалавеча, як сьнег той ў адлігу:
Упаў, і сканаў, і няма.
З трывогай глядзіш ты ў адвечную кнігу,
І душу агортвае цьма.

29, XII 1910 г.

В Я Р Б А.

Пытаў ручаёчак
Маладой вярбіны,
Што на дол спусьціла
Гіёкія галіны,

Што к вадзе галоўку
Смутна пахіліла
І з паўднёвым ветрам
Ціха гаманіла:

— Адкажы, галубка,
Адкажы, любая:
Чаго зажурылась,
Мая маладая?

Без пары, бяз часу
З галавы-кароны
Ты раняеш лісьці—
Свой убор зялёны?

Чаго так жалобна,
Як бы з нейкім жалем,
Ты аб чымся шэпчаеш
Маім дробным хвалям?

І чаму галінка
Сохне-умірае?
Дык які-ж, вярбінка,
Смутак у сэрцы мае?—

— Зашумела ціха,
Жаласна вярбіна:
— Горка мне, мой мілы,
Горка сіраціне!

Цяжка маім ножкам—
Ціснуць іх каменні,
А твая вадзіца
Змыла мне карэньні;

Грунт мой пад нагамі
Зрыла-раскапала,
Сокі майго сэрца
Ўсе яна забрала.

Моладасьць сваю я
Марне загубіла...
Ох, на што так шчыра
Я цябе любіла?—

2, IV 1910 г.

ЖУРБА ПА ВЯСЬНЕ.

Шкода мне прыгоды Божай,
Маладой вясны прыгожай,
Шкода мне вясны!

Мне дзянькоў вясёлых шкода,
Жыцця радаснага усходу,
Неба глыбіны,

Залатога блеску сонца,
Што скрозь хмарак валаконцы
Кідала лучы.

Грозна хмары падымалісь
І грамамі адклікалісь,
У небе плывучы.

Змоуклі песьні веснавыя,
Зьбеглі хмары грамавыя
У невядомы край.

Зсохлі травы, зьвялі кветкі,
Зьніклі пташкі ўнезаметкі,
Глухне, ціхне гай!

Шкода жыцця маладога,
І так смутна, так убога
Праняслось яно!

І паніклі ў сэрцы мары,
Як у блакітным стэпе хмары
Еслае руно.

Ох, прайшлі дзянькі любыя,
Немяцежныя, сьвятыя,
Іх няма, няма!

І на душу смуткам ляжа,
Смуткам сэрца апіража
Горкая дума.

Тускна, моладась, прашла ты!
Сагнаў віхар злы, пракляты
Маю весну ў даль.

І прашла ты незаметна
У змрок ночы беспрасьветнай...
Жаль вясны мне, жаль!

26/чл 1910 г.

* * *

Год за годам уцякае,
Часам смутна стане мне,
Што вясенька маладая
Мігатнулась, як у сьне;

Толькі дзесь у сэрцы жывы
Думкі, вобразы яе;

І ня раз мне ў час тужлівы
Штось чароўнае пье.

І так моцна сэрца кліча
Ў родны край мой адпачыць,
Сілак сьвежых там пазычыць
І пановаму зажыць.

22/x 1919 г.

* * *

Ну, якіх-жа прыгод
Ад цябе, ты мой год,
Буду спадзявацца?

Ты надзею мне дай
Зноў убачыць свой край,
З роднымі абняцца

І з народам сваім,
Сэрцу так дарагім
Ў гурт адзін злучыцца;

Родным сьпевамі лясоў
Шумам траў, каласоў,
Як даўней, упіцца,

Бо сярод чужаніц,
Неўспагадных дурніц,
Сілу марне трачу,

І аб родных куткох,
Хай ацаліць іх Бог,
Часта ў думках плачу.

22/x 1920 г.

* * *

Позна. Восень. Агалілісь
І дзярэў і кусты;
Ветрам усюды пазнасілісь
Іх пажоўклыя лісты.

І стаіць лес сірацінай,
Глуха, глуха ён шуміць,
Як над голай верхавінай
Вецер злосны праляціць...

Туманамі апавіта
Даль разложная палёу;
Туга нейкая разыліта
У дробных кропельках дажджоў.

І аб чым ён так трывожна,
Гэты дождж. бубніць, бубніць?
Пра каго, пра што заложна
Праз ўсю ночку гаманіць?

Ці аб тым, што скоро, скоро
Землю сьнег акрые, лёд?
Ці ён мне на злосьць і гора
Кажэ: „Зноў мінуўся год!“

22/x 1918 г.

* * *

...Ні красак, ні зыкаў. Замерла прырода...
Вязна маладая! Як мне цябе шкода!

Ты, ведаю, прыдзеш, ўсё прыдзе з табою,
І блісьне прырода красой маладою.

Ка мне-ж ты ня прыдзеш, вясна залатая!
І жаль нейкі сэрца маё спавівае.

Яшчэ адзін годзік пабег, пакаціўся
І з прошласьцю моцна, наўекі ён зьліўся.

Стаю на парозе ўжо новага году.
Пара маладая! Як мне цябе шкода!

22, x 1911 г.

* * *

✓ Я стаю на мяжы...
Год мой новы! Скажы,
Што будзе са мною?

Цяжак год быў стары...

А якія дары

Ты нясеш з сабою?..

Мне ня трэба дароў —

Быў бы жыў ды здароў,

Былі-б дома жывы,

Пачакацца-б вясны,

Ды вярнуцца-б з вайны, —

Быў бы я шчаслівы.

22/x 1915 г.

Год за годам неўзаметкі

Усё праходзяць, усё бягуць;

З імі вьзнуць жыцця кветкі.

З імі сілы мае мруць.

22/x 1916 г.

* *

Яшчэ, адзін усход мінаю

І ў новы круг дзянькоў іду

І на парозе іх пытаю:

„Куды, куды цяпер брыду?“

Якая здарыцца прыгода

Ў мяім блуканьні без дарог?..

Ідуць, ідуць у вечнасьць годы,

Як хмаркі ў сініх небях.

А я-б хацеў уведаць: „Дзе ты,

Той страшны жыцця паварот,

Калі на звод ідуць ўжо леты,

Калі з гары зачаўся сход?“

22/x 1917 г.

* * *

Я кожан год свой дзень радзінаў


Прывык ў раздумі ўспамінаць.

Якіх праяў, якіх навінаў

На год мне новы пажадаць?

А я-б хацеў, каб год мой новы

Вярнуў мяне ў мой родны кут,



На Нёман сьветлы, у лес хваёвы,
У тыя вёскі, дзе наш люд,

Дабрэйшы у сьвечце, лямку цягне,
Ня змогшы крыўды зваяваць,
І лепшых дзеі і есі прэгіе,
Ярэмы тыя паскідаць.

Што ім чужынцы з сьваякамі
Узьдзець маніліся даўно
І засланылі ім вякамі
Ад сьвету белага вакно...

Дык дай-жа мне, мой год малоды,
Мой бацькаў вугал павітаць,
А гэты край рыжаб роды
У думках толькі ўспамінаць.

22/x 1918 г.

/ НА ЧУЖЫНЕ.

Час праходзіць, жыцьце гіне
У талачэны на чужыне
За кавалак хлеба;

А куды яшчэ закіне
Доля-гора ў злой часіне?
Адкажы ты, неба!

Адказаць яно ня хоча.
Толькі вецер зарагоча
І зарве жалобна;

Ды ўсё гоніць хмар валокны
І бубніць, бубніць у воіны
Дождж халодны, дробны.

22/x 1919 г.

ПАД НОВЫ ГОД
(1914 ы).

Ноч глухая, цемнь, завеся,
Ня відно і сьвету;
Толькі сьнег адзін бялее,
У іней лес адзеты.

Ні праезду, ні праходу,
Белы віхар ў полі,
Як бы тут дарожак зроду
Ня было ніколі.

Сьвішча, плача і галосіць
Завіруха злая,
Хаты, гумны.—ўсё заносіць,
Сьнегам задзімае.

Цісьне, крэпіць халадзішча,
Проста ліпнуць вочы.
Божа! што тут за ігрышча
У полі сярод ночы!

А хто ходзіць полем-логам
У сьнезе па калені?
На пакуту, бачна, Богам
Выгнаны дзьве цені.

Чаго ходзяць? што шукаюць
Сярод цьмы - нягоды?
Гэта ходзяць, азіраюць
Божы сьвет два годы.

У Старога за плячамі
Мех пусты трасецца,
Маледы Год пад дарамі
Крахае і гнецца.

—Фу! мароз які пякучы.
Аж ў вачох іскрыцца!
Мерзнуць ногі праз анучы,
Нос гатоў зваліцца!—

Кажа Новы Год Старому:

— Ты спыні шум буры!

Мо' пляцецца хто да дому.

Да свае пячуры,

Каб спаткаць мяне пачэсна.

Як вядзецца ў родзе:

З жонкай, з дзеткамі сумесна

У ладу і згодзе.

Цяжка бедным і пахілым.

Зжалься над народамі!

Я хачу быць для ўсіх мілым.

Добрым Новым Годам.

Усьмяхнуўся, узняўшы плечы.

Год Стары на гэта:

—Ты гаворыш недарэчы,

Бо ня знаеш сьвета.

Слухай, дружа, і вучыся!

Я ужо—госыць на сьвеце

і хаджу, вось, трасучыся,

Ня жыхар я—сьмецьце.

Перабыў свой час і—квіта.

• Ды я выпыт маю,

і ў апошні час пабыту

Слухай, што параю:

Калі хочаш, ягамосьцю.

Ў памяці застацца,

Хэшся людзям добра ў косьці—

Хоць злым будзеш звацца...—

—Што пляцеш, пустапарожны?

Проста слухаць нудна:

Добры Год больш помніць кожны!..

—Гм! згадзіцца трудна!—

І заспорылі, як дзеці.

• Блазан і Старое,

Што жыве даужэй на сьвеце—
Добрае ці злое?

Спрэчка, крык. бы зьвёу ліхі іх,
Проста чунь ня б'юцца,
Толькі торбы і мяхі іх
І кії трасуцца.

—Ша!—сказаў Стары!—даволі!
Ты да спрэчак ласы,
Мы ня згодзімся ніколі,
Запытаем часы.—

Змоуклі. Ідуць. Вось лес прад імі
Ўстаў сыяной магутнай,
Хвоі лапамі старымі
Б'юцца ў песьні смутнай,

І гудуць дубы нястройна,
Грозна жэраламі;
Лес трасецца неспакойна.
Ходзіць ўвесь камлямі.

І чым далей, усё дзічэе,
Неба закрывае,
Нават вецер там ня вее,
Пушча—страх якая!

—Станьма тут!—Стары гаворыць.
Глуха на палянцы.
Ціха дрэвы штось гутораць,
Веку выхаванцы.

Ціха ходзяць іх макушкі
Над палянкай з краю.

—Эй, вы, часы, Божы служкі!
Я вас выклікаю!—

Крыкнуў год стары, і дзіва:
З-за камлёў драўляных,
Нібы дым, ўстае маукліва
Рад цянёў нязнаных.

Вышлі цені на палянку,
Усе пад нумарамі,
Ў беласьнежную катанку
Ўлезшы з галавамі.

На адных, як кроў, гарэлі
Знакі агнявыя,
А з другіх чуць-чуць глядзелі
Напісы сьляпыя.

Год Старэчы стаў прад імі
І сказаў уладэрна:
— Станьце, злыя годы, з злымі,
Хто ня згінуў марна!

І вы, добрыя гадочкі,
Вечнай праўды стража!
Станьце бліжай ўсе ў радочкі,
Няхай кожны скажа,

Ці зьвялася, ці пануе
Аб вас памяць ў сьвеце,
Як кахае, як шануе
Вас патомства—дзеці!—

Так сказаў Стары, і Годы,
Добрыя і злыя,
Ўзварухнулісь, як у нягоду
Лісьці маладыя.

Годы з напісам Чырвоным
Усе асобна сталі,
Мноствам страшным, нязьлічным
Пушчу запаўнялі:

А іх напісы гарэлі
Слупам агнявістым.
Аж у іх неба чырванела,
Пушча з сынегам чыстым.

Годы добрыя нясьметна
Сталі ўсе па чыну.

Цымяна, бледна, чуць прыметна,
Зыліўшыся у раўніну.

І выходзіць цень бясшумна.
Глуха дакладае:
— Я напоўніў людзям гумны,
Я Год Ураджаю.

Людзі трохі падабрэлі,
Ураджай хвалілі,
А як хлеб мой чны зьелі,
Дык мяне забылі.

Паліняла і зьвялася
Памяць між народу. —
Так сказаўшы, адыйшла
Цень Ураджаю-Году.

— А я голадам вядомы,
Я—Год Галадоўлі.
Я спустошыў людзям дома,
Гумны, ўсе будоўлі.

Мерлі людзі і жывёла,
Як з атруты мухі,
Шчысьціў я ім усё да гола,
Нарабіў разрухі.

А мяне дагэтуль людзі
Часта ўспамінаюць;
Так было і гэтак будзе:
Зла не забываюць!—

Так сказала цень з крывавым,
Агнявістым зчэкам.
— Я быў згодай, быў ласкавым,
Рассыпаўся макам,

Каб ўсе людзі жылі ў згодзе;
Згода панавала,
Быў парадак, лад у народзе,
Царствы сябравалі.

А прайшоў мой час, як сьмецьце,
Зьнішчылась і памяць.
Ці я быў, ці не—на сьвеце,
Нават і ня уцямяць!—

—Я прынёс раздор народу,
Здраду, меч, пажары,
Я забраў яго свабоду—
Я—Год Помсты, Кары!

Я растрас зямлю дазваньня,
Я быў год няшчасны,
Аба мне ж апавяданьні
Сьвежы, чоткі, ясны!—

—А я сеяў зерні знаньня,
Праўды разуменьне,
Волі, радасьці жаданьне,
Я—Год Прасьвятленьня.

Мой агонь гарыць і зьзяе,
Сэрцы людзям грэе.
Аба мне слых ня ўмірае.
Памяць пламянее!—

—А я сеяў мрок у народзе,
Зацямяў галовы!..—
—Сьціхні, голас часаў! Годзі!—
Год прамовіу Новы.

І ўсё змоўкла, ціха стала,
Цені ўсе застылі,
Толькі пушча задрыжала
Хвоі ўзгаманілі.

І Стары Год стаўся ценем.
Поўнач падступала
І пячаці задуменьня
На усіх накладала

—Цені, згіньце! Я ўладарны
Гаспадар над вамі!

Мой прышоў час!—Цені марна
Зьніклі між камлямі.

Змоўкла пушча, сьціхла бура,
Зоры замігалі.

І зямля і лес пануры
Новы Год віталі.

І усё поглядам пытае
Маладога Году:

„Што нясе нам, чым спаткае
Новая прыгода?“

21/хл 1913 г.

* * *

Хто нам скажа, хто згадае,
Чым нас Новы Год спаткае
І парадзе нас чым?

Год мінулы злым прыўдаўся,
Тросься сьвет і садрыгаўся,
Апавіты ў гар і дым

Наш набытак зьнішчан прахам.
Неашчадным, страшным махам
Сьмерць каснулася зямлі.

На сіротах нашых—нівах
Замест снопікаў шчаслівых
Густа косьці паляглі.

За сяўцоў былі гарматы,
Замеж зернятак гранаты
Шчыра сеялі ў той год.

Нязьлічонымі крыжамі
Сьлед адзначан, дзе з сьлязамі
Бег разбураны народ.

У Гора Белу Русь спаткала,
У сьвет далёкі люд папала,—
Цяжак быў мінулы час!

Чым-жа Новы Год спаткае?
Ці аціхне бойня тая?
Чым парадуеш ты нас?

29/xii 1915 г.

ПЕСЬНЯ АДЗІНОКАГА.

Я—адзін, жыю бяз дому,
Сам сабе я першы пан,
Галавы ня гну нікому,
Ня схіляю гібкі стан.

Я—адзін, нічым няскован,
Волен я, як дух палёў;
Ад разбойнікаў захован,
Ад усякіх зладзяёў.

Я—адзін, нічым ня звязан,
Мне няма над чым карпець.
Сьвет нідзе мне незаказан,
Волен усюды я ляцець.

Скарб мой—рукі, мой конь—ногі;
Як пайду—сам чорт ня брат!
Кій у рукі і з дарогі
Бяз нуды зірну назад.

Даражэй усяго—свабода.
То што плакацца дарма?..
Эх, ты, воля! толькі шкода,
Што цябе нідзе няма!

7/iii 1910 г.

* * *

Эх, на што уздыхаць па волі,
Калі я ня маю долі?

Калі марне годы трачу,
Калі сэрца ў смутку плача?

Знаць няшчасным урадзіўся,
Што сьвет белы зачыніўся,

Зачыніўся, сыйшоў клінам...
Горка быць мужычым сынам!

Богач зьяе ў пазалоце,
Мужык, бедны, мрэ ў бядноце;

У мядальных „зубр“ багаты,
А ты носіш адны латы,

Бо мужычы сын пахілы
Роўнасьць мае... срдзь магілы! V

4, x 19 5 г.

ПЕСНЯ БАТРАКА.

У Я ня маю сваёй хаткі.
Я ня помню роднай маткі,
Рос я круглым сiрачою.
Як той дуб, што над вадой.

Мяне матка ня люляла,
Казак, песень не сьпявала,
Чуу я толькі песні бору,
Ўгадавала мяне гора.

Хоць нядоля мяне гнала,
Усё-ж мне сілы не зламала:

Ці-ж я расту ня высокі?
Ці у грудзях я ня шырокі?

Валасы да плеч густыя,
У мяне рукі, як стальныя!

Спрытна рэжу дол сахою,
Здацен у лузе за касою!..

Толькі-ж дол... чужы капаю,
Толькі долі я ня маю!..

Ой, пайду, пайду я ў поле,
Загукаю: „Дзе ты, доля?”

Дзе ты, шчасьце? адгукніся!
Ка мне тварам абярніся!"

Толькі-ж ціха-ціха у полі,
Толькі вецер дзьме паволі:

„Дармо жыцьце тваё гіне:—
Няма долі сіраціне!"

29. 1 1909 г.

ПЕСЬНЯ П'ЯНАГА.

Я сягоньня падгуляў,
Хмель у галоўцы бродзіць.
Кроў па жылах разагнаў,
У бок ножкі водзіць.

Скача Божы сьвет вакол,
Знаць, і ён упіўся.
Скачы, Янка, каб ты спух!
Ці-ж ты зьверадзіўся?..

Ну, падыме жонка крык,
Будзе мяне здрадзіць...
Эх, каб бабам не язык,
Можна б з імі ладзіць!

Ды ці ж я не гаспадар
У сваёй роднай хаце?
Не пазволю крыку, свар,
Лёгшы на палаце!

Ты-ж ня бойся, не шманай,—
Што каму за дзела?
Там-там! трай-там! Та-ра-рай!
Скачы, Янку, сьмела!

Бо ты толькі бачыш рай,
Як гарэлкі хваціш.
Скачы-ж, Янка, выцінай,
Покі сіл ня страціш!

Скача Божы сьвет вакруг,
А ў ваччу траіцца,
Лезе з плеч стары кажух,
Хоча й ён ўскруціцца.

А ты, Янка, не уважай
На кажух падраны!
Прэч з дарогі, уцякай:
Ідзе Янка п'яны!

15/1 1912 г.

„АСАДЗІ НАЗАД!“

«Дрэнна маё жыццё,
Ўсё ідзе ня ў лад,
І крычаць мне усюды:
«Асадзі назад!»

Божа ты мой мілы!
Б'юся я, як гад,
Толькі-ж куды выйду—
«Асадзі назад!»

Пойню, я жаніўся,
Добры быў мой сват!
К дзеўцы нос паткнулі—
«Асадзі назад!»

Дзеўка была важна!
Ды сусед—Кандрат
Ногу мне падставіў—
«Асадзі назад!»

Трапіў я ў горад,
Быў якраз «парад»,
Лезу я наперад—
«Асадзі назад!»

У засеках пуста,
Жыта пабіў град...
— Дай, старшынка, «ссуды!»
«Асадзі назад!»

Я з капейкі збіўся,
Зарабіць я рад.
— Ці няма работы?
— «Асадзі назад!»

Сам я растрапаўся,
Лезе з плеч халат.
— Памажце, людзі!
— «Асадзі назад!»

Сына свайго у людзі
Вывеу бы Ігнат
— Ось мой сын, паночкі!
— «Асадзі назад!»

Ў вёску хлеб прыслалі—
Там галодных шмат...²
Пруся я з мяшэчкам—
«Асадзі назад!»

Галаву я маю,
Быу бы дэпутат.
— «Цэнзу» ты ня маеш—
«Асадзі назад!...»

Праўда, што таіцца?
Быу і мой чарод:
Два разы на жыццё
Вышаў я ўпярод.

Ўзбунтавалася вёска—
Ой, быу цяжкі год!
Прыяжджае прыстаў:
— Выхадзі ўпярод!

Гэта ты, мяззавец,
Ўзбунтаваў народ?
Гэй, гарадавыя!
Даць яму ўпярод!

✓ * *

— Эй, скажы мне, небарача,
Ты, каго ў ярме трымаюць,
Чыё жыццё папіхаюць:
Сам ты нывеш, доля плача,
Ва ўсім чысьценька нястача,

Сееш многа ты і дбала,
Хоць скупое тваё жыва.
Аднажы ты мне праўдзіва:
Што цябе тут прыкавала?
Ці у сьвеце сьцёжак мала?

Або' сьвет тут зачыніўся?
Ці ты глух на папіханкі?
Сьвецяць рэбры скрозь катанкі,
А праз шапку чуб прабіўся.
Ці цяпець ты век згадзіўся?

Ці ня чуў аб лепшай долі?—
— Ой, даўно б я ўсё пакінуў,
Толькі-ж многа сьлёз я лінуў
І крыві на тых ролі,
Дзе ўзыходзяць песьні болю.

Дык няхай сьвет хоць трасецца,
Я тут вырас, тут і згіну,
А разэрэ тых ня кіну,
Дзе мой смутак, жаль снуецца,
Дзе мне шчасьце не дзецца.

Бо я цьвёрда веру ў тое,
Што наш засеў у полі дзікім,
Гневам вырасьце вялікім
І затопіць ён ўсё злое.
Ўсё няшчасьце векавое.

✓

СТАРЫЯ ДУБЫ.

Зноў я бачу, зноў вітаю,
Як паноў вяльможных,
Панад Нёманам у гаю
Гурт дубоў разложных.

Сам ня ведаю, чым мілы,
Чым вы сэрцу любы,
Выхаванцы веку, сілы,
Магутныя дубы.

Чымся мілым, чымся родным
Ад вас павявае,
Аж мне сэрца ў сьпеў лагодны,
Ў думкі ахінае.

Ўзварухнуцца думкі-песьні,
Як вашы лісьцінкі,
І зноў станеш напрудвесні
Жыцьцёвай пуцінкі.

Цешусь вамі, пазіраю,
Любуюся, дрэвы.
Смутна сэрцам прачуваю
Вашы думкі-сьпевы.

Толькі-ж шум я ня той чую—
І вы парадзелі,
І вы ня ўсе буру злую
Зьнесьлі і здаделі!..

Ой, асілкі у ціхім гаю,
Векавыя дубы!
Зноў вітаю вас, вітаю,
Любы-ж вы мне, любы!

Д У Б Ї.

На пацеху, на зьдзіўленьне
Тут дубы стаялі,
І глыбока іх карэньні
Цьвёрды грунт аралі.

Комлі, велічы грамады,
З бурамі спрачалісь
І вакол старой пасады
Горда красавалісь;

І гулі іх верхавіны
Гутаркаю сталай
Пра даўнейшыя часіны
Долі заняпалай;

Пра мінулыя прыгоды
Гіблых часаў, слаўных.
Тут стаялі з году у годы
Сьведкі дзеяў даўных.

Гожым летам ці вясною,
Раніцой на ўсходзе
Штось шапталі між сабою
Ў добрым ладзе, згодзе.

Можа казкі жыцця, долі
Ціха утваралі,
Або лесьню вольнай волі
Там, у лістох, складалі;

А моі сонейка віталі,
Дзень хвалілі новы, —
Не, ня уніклі, ня учыталі
Іх таемнай мовы.

Наляцелі-ж буры злыя,
Толькі ўжо ня з неба:
Дзеі, засевы ліхія
Узгадавала глеба.

Глеба цёмная, сьляпая,
Глеба злосьці, гневу—
Абудзілася цьма людзкая,
Плод ліхота севу...

Эх, дубы, дубы! вякамі
Вы зьбіралі сілы,
Не звалодаў віхар з вамі,
Вас здалелі пілы.

Ашальмованы вам чолы,
Сьсечаны кароны.
І, пасеўшы на верх голы,
Там крычаць вароны.

23/III 1921 г.

ГЛУХАЯ ДАРОГА.

Плачуць ціх і смуткуюць
Дзьве сястрыцы, дзьве пуцінкі,
Што ў палёх адны пустуюць
І што глухнуць каляінкі:

«Чаму конь тут воз ня цягне?
Чаму людзі тут ня ходзяць?
Ці пралёглі мы на багне?
Ці тут злыя калябродзяць?

А мы глухнем, зарастаем,
Ветры з долам нас зраўнялі,
Разлучылі з мілым гаем...
Ой, чаго-ж мы дачакалі?

Каб мы зналі, то ніколі
Тут не лёглі-б, не сьнавалісь"...

— Эх, сьлед цьмяны чужой волі!
Вас пра тое ня пыталісь,

Як і дзе праедзе кола,
Дзе нага людзкая стане!—

Дунуў вецер поўзьверх долу
На іх жалабу-пытаньні.

Плачуць ў полі і гаруюць
Дзьве сястрыцы-каляінкі,
Толькі-ж плачу іх ні чуюць—
Ні узгоркі, ні лагчынкі.

25/VI 1913 г.

Д У Б.

Сілачом стаіць
Дуб разьвесісты,
І здалёк відаць
Пышны верх яго.

А ўнізе пад ім
Нёман коціцца,
Срэбрам-стужкаю
Павіваецца.

У нагах трава
Нізка клоніцца,
А вакол ляжыць
Травяністы луг.

У глыб зямлі вашлі
Карані яго;
Крэпка дуб стаіць,
Не парушыцца!

Так размашыста
Параскіданы
Ва ўсе стораны,
Лапы крэпкія!

Комель—слуп-скала,
Дыша сілаю,
А ўгару зірнеш—
Шапка валіцца!..

Дуж ты, дуб стары,
Сын вякоў сівых!
Многа бур ты зьнёс
На вяку сваім!

Налятаў віхор
З навальніцаю,
Ды ня гнуўся ты
Перад бураю!..

Гэй, ты, дуб стары.
Вартаўнік лугоў!
Аддае твой шум
Сьпевам-музыкай.

А пра што шуміш
І аб чым пяеш,—]
Пра то ведаюць
Ветры вольныя,

Што з табой вядуць
Мову сталую
У летні добры час,
У восень смутную.

Я падслухаю
Гэты шум лістоў,
А з іх гутаркі
Песьня зложыцца.

22/VI 1910 г.

П О К Л І Ч.

Гэй, чуеце, хлопцы: Дзе вы, скажэце?
Разьвеены ветрам па белаю сьвеце.

Па усіх вы куточках цішком распаўзыліся.
Ад думак даўнейшых сваіх адракліся;

Забылі вы песьні пра вольную волю,
Змаганьне за шчасьце і лепшую долю.

Адсьпівана песьня, бязсьледна прапала,
Бо хлеба скарынка язык завязала;

І нізка прыгнула вас першая бура—
Адцесьліва ваша, эх, хлопцы, натура.

І тыя ярэты, што вы асьмяялі,
Вы зноў-жа пакорна на шыі паклалі...
Ці чуеце, хлопцы?.. Адказу ня маю
І вечны вам покая ў вастрозе сыпяваю.

19/x 1909 г.

А Р А Т Ы.

— Но, малы! Но, малы, каб табе брыдка!—

У полі араты крычыць.
Сошка кривая дол рэжа плитка,
Толькі пясочак шарсьціць;

Глуха каменчыкі б'юць аб нарогі,
Папараць, пырнік, што крок.
З сіл выбіваецца конік убогі,
Зыдзе няўмысля набок.—

Крыкне араты і торкне ляйчынай:
— Куды паўзеш ты? назад!—
Клыгае конічак зноў раўчавінай,
Тчэ за сабою ён склад.

Сам-жа араты сошку ўстрасае, ✓
Мерна йдучы за канём.
Босыя ногі, а шапка старая,
Зрэбныя порткі на ём:

Грудзі расхлістаны, лушчыцца скура,
Пот залівае увесь таар.
А небя ясьнютка і хоць бы дзе хмура! ✓
Эх, дзімае іх жар! ✓

Клыгае конік, а ззаду араты,
Ходзіць сагнуўшысь, як склют... ✓
Матка-зямелька! Эх, недарма ты ✓
Корміш убогі свой люд!

19/xii 1909 г.

ПЯТРУСЬ-КАСЕЦЬ.

Шоў да дому Пётра з лугу,
Дзе ўвесць дзень касой вярнуў;
Па дарозе даў ён кругу,
Манапольку абагнуў.

Ўзяў кручок ён і рухава
Выбіў корак, губы ўцёр,
На кручок зірнуў ласкава,
Галаву падняў, замёр...

Палілась гарэлка ў жылах,
Як бы спраўнік там прайшоў,
І Пятрусь пачуўся ў сілах,
Закіпела яго кроў.

Сэрца ў грудзях так і біецца,
Лёгка—долу ня чуваць!
Так і рынуўся-б, здаецца,
Ён лявоніху скакаць.

Вось Пятрусь прыйшоў да дому.
Хмель яго забунтаваў:
Лёгка, весела старому—
Як бы зноў хлапцом ён стаў.

Глянуў ён—няма нікога;
Пад палок, на печ зірнуў,—
Як бы чорт залез ў старога:
Ступу к грудзям прыгарнуў

І пайшоў па хаце з ёю!
Тупіў раз ён і другі,
Адбівае тахт нагою
І выпісвае кругі:

„Бадай таго кавэля
Мяцеліца замяла,
Як ён мяне маладу
Замарозіў на ляду!“

НА РАЗДАРОЖЖЫ.

Пры шляху шырокім,
Дзе стаіць камора,
Я на сьвет радзіўся
Пад глухі шум бору,
Познаю парою,
Восеньню гнілою.

Па шляху тым бітым
І удзень і ўночы
Пешкі і з вазамі
Валіць люд рабочы,
Як яго хто гоніць,
Ажна шлях гамоніць.

У розныя старонкі
Каля тэй каморы
Распаўзлісь дарожак
Шэрыя узоры.—
Вузкія, глухія
Сьцежачкі крывыя.

І мая, бы восень,
Доля невясёла,
І куды ні гляну—
Глуха навакола,
Смутна аддаленьне,
Хмызьнякі, каменні...

І мяне людзкая
Хваля падхапіла
І у глыбокім віры
Моцна закруціла
І нясе з сабою
Цяжкаю ступою.

Толькі-ж не па шляху
Носяць мяне ногі,—
Вузкі мае сьцежкі,

Зарасьлі дарогі.
Я іду-дыбаю.
А куды? ня знаю!

24 1911 г.

У ДАРОГУ!

Зложаны у клуняк
Усе мае прылады...
Гайда у пуць-дарожку,
Гайда між прысады!
Вітаю дарогай,
Вольнаю трэпою
Ў Божы сьвет шырокі
Мернзю ступою!
Ужо мяне чакае,
У доўгі пуць гатовы,
Мой таварыш верны,
Сябар-кій дубовы.
Ў нашым родным лесе
Вырас ён са мною,
Вырас, ўзгадаваўся
Хмураю вясною;
На блуканьне-гора
Бог судзіў, няйначай,
І злучыў ён долю
З доляю бядачай.
Шкода мне вас кідаць,
Родныя лагоркі!
Ужо няскора учую
Згоднае гаворкі
Ветрыка ў садочку
З вішняю зялёнай,
І ня ўловіць вуха
Шопату загонаў.

Я няскора ўбачу
Родныя курганы,
Што задумаі ціхай
Лёгенька затканы

І глядзяць маркотна.
Як сіроты-дзеці:
Цяжка адзінокім,
Знаць, і ім на сьвеце.

Эх, вы, нівы-гоні!
Вы мяне ўскармілі
І любасьць у сэрца
Моцна залажылі

К гэтым шэрым хатам,
К гэтым бедным сёлам,
К белым хмаркам у небе
Над зялёным долам,

К сьветлым рэчкам-стужкам,
К срэбраным крыніцам...
Не з дабра-ж іду я
К людзям чужаніцам.

Ой, ёсьць цемень-сіла
Злосная, ліхая,
Што і любасьць тую
Гоніць, разлучае.

Толькі-ж дзе ні буду,
З доляй ці няволяй.
Не забыць цябе мне,
Роднае, ніколі!

З цяжкім смуткам у сэрцы
Я вас пакідаю,
Мілыя малюнкі
Дарагога краю!..

Зложаны у клунак
Ўсе мае прылады.

Гайда ў пуць-дарогу,
Гайда між прысады!

Ужо мяне чакае,
У доўгі пуць гатовы,
Мой таварыш верны,
Сябар-кай дубовы.

24/v 1912 г.

* * *

Зноў павсела турмою,
Згасьлі ў сумраку агні,
І гаротнай чарадою
Нудна цягнуцца нам дні.

Зноў ашарпаныя сьцены,
Зьвяга цяжкіх ланцугоў.
І няма ніякай зьмены
У гэтым холадзе муроў.

Ды няхай тут плача доля
Бяз уцехі і надзей;
Тым дарожай будзе воля,
Час сьвітання весялей.

5/vii 1910 г.

У ДАРОЗЕ.

Поле бяз берага, шыр несканчоная,
Даль неаглядная, даль засмучоная,
Смугай спавіта ўся ты!

Што пазіраеш ты з немай трывогаю?
Што расьцілаеш туман над дарогаю.
Ставіш упын мне круты?

Што ты вядзеш мяне нетраю-пушчаю,
Вузкаю сьцежкай, крывой, нявідушчаю,
Сьцелеш што крок, то лагі?

Што насыпаеш капцы мне пяшчаныя,
Густа каменнямі усюды усланыя?
Дзе-ж іх канец, берагі?

Дзе-ж мая хата? Дзе нізы шумлівыя?
Гоні шырокія, пожны шчаслівыя?
Дзе яны? Хто іх пабраў?

Дзе лугавіна, травой акрытая?
Дзе маё поле, сьлязмі ўсё аблітае?
Чый яго плуг паараў?

Лес мне гуторыць, шуміць верхавінамі:
«Хвой на хату пасохлі націнамі.
Будзеш бяз дому ты век».

А поле мне шэпча: „Ветры свабодныя
Гіалі над нівамі хмары нягодныя —
Град тваю ніву пасек;

Доўгія гоні твае папусташаны,
Твае сенакосы чужымі пакосшаны
І сам чужаніца ты ім“...

Што-ж мне варочацца? Далей узгоркамі
Ў даль невядомую, з думкамі горкімі,
З горам і з смуткам маім!

9/III 1912 г.

* * *

Я хачу аб табе
З кім хоць слоўка сказаць,
Сэрца тугу, жуду
І сумненні прагнаць.

Але толькі ж няма
З кім мне сум падзяліць,
І я мушу адзін
Ўсё пражыць, перабыць.

19/IV 1914 году.

✓ ДАРОГА.

Між сьпелага жыта
Сінее валошка,
Бяжыць паміж нівак
Кривая дарожка.

Скажы мне, дарога,
Хто езьдзіць табою?
Куды ты кривенькай
Бяжыш паласою?

Па узгорках высокіх,
Багатых пяскамі,
Дауно пралягла ты
Двама паяскамі.

Скажы мне, дарога,
Чаму ты кривая
І вузка і цесна,
Як доля людзкая?

Бяжыш ты часамі
І праз горы, курганы.
Чыёю рукою
Крыжы пастаўляны?

Знаць, гора-нядоля
Тут сьлед пакідае...
Маўчыць, не гаворыць
Дарожка кривая.

І бедныя людзі
Тут езьдзяць і ходзяць,
А шчасьця і долі
Ніяк не знаходзяць.

12 IX 1909 г.

✓ ГАДАВІНА.

Лінуць дожджык памыкаўся,
Вецер ліст сухі ганяў;

Нешчасьлівы дзень прыдаўся:
У той дзень волю я хаваў.

Сам я йшоў бядзе у рукі,
Сам я вольнасьць сваю нёс
У гэты суд, балота мукі,
У гэту багну гора, сьлёз;

У суд, дзе праўда ўжо спрадвеку
Папіхаецца нагой,
Дзе прастор вялікі зьдзеку
Над бяздольнасьцю людзкой.

Я дабра не спадзяваўся,
Я там праўды не чакаў...
Нешчасьлівы дзень прыдаўся:
У той дзень волю пахаваў.

15/ix 1909 г.

У НА КРЫЖОВЫХ ДАРОГАХ.

На пагорку у чыстым полі
Крыж стаіць убогі.
Тут і там жаўцеюць ролі.
У сьвет бягуць дарогі.
Тая ўежджана і ўбіта
Крэпка капытамі,
А другія йдуць скрозь жыта
Цьмянымі сьлядамі
І зьнікаюць прападаюць
Дзесь-та за гарою,
Зноў з-пад гаю выбягаюць
Стужкаю кривою.
І раскрылась даль шырока
З гэтага узгорку.
Ціха у полі, адзінока,
Штось на сэрцы горка.
Я стаю і аглядаю
Горак рад убогі;

А куды мне йсьці—ня знаю.
Не ўлаўлю дарогі.
І блукаюсь я ад раньня.
Усё дарог шукаю.
І на ўсе свае жаданьні
Воткліку ня маю.

12-11 1921 г.

КРЫЖ.

На стыку трох дарог пры полі,
Дзе пачынаецца сяло.
Стаць святы адзнак нядолі,
Схіліўшы пахмурна чало.

Павязка стлела і спаўзае,
А крыж асунуўся на плот,
Як бы ён гарача жадае
З нядолі вызваліць народ.

✓ Няхай-жа гэты знак пакуты.
Калі рассыплецца ён у прах,
Навекі зьніме тыя путы,
Што накаваў крывавы жах.

17-ix 1921 г.

НА ПРАСТОР.

Гэй, на волю, на разлогі
Ціхіх даляў і палёў,
Дзе ва ўсе канцы сьвятоў
Леглі вольныя дарогі;

Дзе бяз хітрыкаў, праўдзіва
Колас гутарку вядзе,
І дзе дуб стары гудзе
Ня лісьліва і фальшыва.

А сваёй старой гудою,
Як Бог у душу палажыў,

І дзе ўсю красу раскрыў
Луг шырокі над ракою!

Гэй, туды, дзе неба з долам
Ў Абняліся. як браты. —
Хоць на міг забудзеш ты
Гэтаі фальшы нудны шолам!

1914 г.

* * *

Усьміхнулась, праясьнілась
Глыб бяздонных небясоў,
Ясным сонцам асьвяцілась,
Ў тканку тонкую акрылась
Чуць-чуць значных ваблокоў:

Як прад шлюбам маладая,
Паднядзелілась яна
І на землю пазірае,
Ўсюды жыцьце выклікае,
Ціхай радасьці паўна.

А з зямлі ёй на спатканьне
Песьні жаваранкі шлюць
Ад усходу да зьмярканья,
І лясы ёй у прывітаньне
Верхавінамі гудуць.

1914 г.

МАРАВА.

Шоў дарожны адзінока.
Поле голае шырока
Гладзьдзю роўнаю лягло.

Ні дзярэўца, ні кусточка;
Апроч жоўтага пясочку
Нічагутка ня было.

Сонца варэм аблівала
І бяз жалю апаляла
Грудзі цьвёрдыя зямлі.

Уміраў бядак ад смагі,
А па твары поту рагі
За каўнер яму цякло.

Пуста, ціха і маркотна...
Кідаў вочы ён гаротна,
Ці ня блісьне дзе вада.

За далёкай сіняй граньню
Мельканула гожай зданню
Пышных росьлін чарада.

Падарожны ажывіўся.
Блеск надзеі засьвяціўся
У яго стомленых вачах.

І цьвярдзей ступаюць ногі;
Цяжкасьць труднае дарогі,
Сьлёка, вар яму ня страх.

А дзярэўцы усё здалёка
Так і цягнуць яго вока,
У цянёк яны завуць.

Падарожнаму здаецца,
Што крыніца там ліецца,
Хвалі ў радасьці пяюць.

Вось бліжэй, бліжэй расьліны;
Купы лозак і каліны
Акружаюць беражок;

А з зялёненькіх галінак.
З розных красак і травінак
Гожа сплечены вянок.

Скрозь лісточкі і галінкі
Улоньне ямы-азярынкі
Прасьвячае дзе-ня-дзе;

Ды з яе шоў пах нядобры,
А на дне тырчачі робры
Найкай падалі. Ён нудзе

Галавой панік дарожны.
Вар паўднёвы, жар бязбожны
Горай стаў яго сьпякаць...

Тая-ж трудная дарога
Між пяскоў ідзе убога.
Тая-ж вымершая гладзь.

30 XI 1910 г.

УСПАМІНЫ.

Вобраз мілы, поўны чараў,
Маладой вяsenькі мараў,
Гожа з прошласьці ўстае,

І з чароўнай нейкай сілай
Мігатнецца казкай мілай.
У сэрцы радасьцю снуе...

Ой, вы, сьветлыя ўспаміны!
Аб дзянькох маіх дзяціных,
Перабытых часаў ніць!

Ой, вяліка ваша ўлада!
Вамі сэрца поўна, рада,
З вамі любя гаманіць.


Мо за тым і жывяць вы,
Каб разьвеень сум жыцьцёвы,
Жальбу, тугу адагнаць?

Вобраз мілы і далёкі
Кінуў у сэрцы сьлед глыбокі,
Ціхай жаласьці пячаць;

І цяпер скрозь змрок халодны
Ўстане гэты вобраз родны,
Шчасьцем душу ўскалыхне,

Потым смуткам адгукнецца,
Ціхім жалем пранясецца
І патоне ў глыбіне.

27 VI 1915 г.



ВЫСОКІ БЕРАГ.

Высокі Бераг, родны, мілы!
Люблю я твой пяшчаны скат
І хвоек нізкіх гурт пахілы,
Капцоў гранічных цэлы ред.

Люблю той лес, што над табою
Высока ўзняў свае камлі.
Зьвілісь карэньні над вадою,
Як бы вянок табе сплялі ..

Бруіцца Нёман мелкаводны
Ў тваіх прыудалых берагох,
А ў лозах ветрык вее згодны,
І ходзіць шолах у чаратых.

Высокі Бераг, кут мой мілы!
Люблю я жоўць тваіх пяскоў.
Разложных хвоек гурт пахілы
І ціхі гоман лязнякоў.

Жнівень 1915 г.

ТРОЙКА.

Коні скачуць. Дзын-дзын дзын!
Гучна звон нясецца
І далёка між раўнін
Ціхім жалем льецца.

Ціхне, глухне гэты звон,
Ўскочыўшы ў гаёчак,
Ўсё слабее, ціхне ён,
Кволы галасочак...

Вось і тройкі ня відаць,
Праняслась стралою,
І званочка ня чуваць
Плачу пад дугою:

Толькі пыл трубой курыць
Над дарогай бітай;

Полє ціхає глядзіць
Сіратой забытай.

І пытае ціш яго
Поглядам, здаецца?
Хто праехаў і чаго
І куды нясецца?

І ня будзе знаць, стралой
Куды тройка скача,
І званочак пад дугой
Чаго ціха плача.

9/11 1910 г.

НА ПЕРАЛОМЕ.

Дні бягуць ды бягуць.
Вянуць краскі ў палёх.
Жоукнуць лісьці, трава,
Моўкне сыпеў па лясох.

І часьцей, ўсё часьцей
Хмурыць неба свой твар;
Рэдка сонца глядзіць
З-за туману і хмар.

Азірнешся вакол —
Глуш. марко а і ціш.
І з нудою на ўсё,
З горкім сэрцам глядзіш...

Сам ня знаеш. чаго
Цябе жаль спанаваў,
Як бы часьць сам сябе
Ты навек пахаваў.

Дні праходзяць, бягуць,
Карацеюць яны;
З кожным днём далей мы
Ад жыцьця, ад вясны.

19 VII 1910 г.

✓ ДЗЬВЕ ДАРОГІ.

Над балотам, над лясамі

Жураўлі крычаць.

Бы сваімі галасамі

Хочуць вестку даць.

Што цяпло мінецца скорэ

І заглухне бор.

У полі сіняга прастору

Ня угледзіш зор;

Што нагоніць хмар вятруга,

Наплыве туман,

І абніме гора - туга

Поле, лес, курган...

Разам з вамі, вольны вырай,

Палячу і я.

Толькі-ж к сьмерці стане бліжэй

Сьцежка там мая.

✓ Ляціце вы ў край паўднёвы

Зіму пераждаць,

Каб на весну песьняй новай

Родны кут вітаць.

✓ А я еду, госьці лета,

У той крывавай вір.

Дзе вар'яцтва усяго сьвету

Свой спраўляе пір.

✓ 22 вер 1917 г.

НА РЭЧЦЫ.

У бераг высокі, дзе лозы растуць,

За хвалямі хвалі бягуць,

І ўсхліпвае рэчка ў пясках залатых,

Як маці па дзецях сваіх,

І ў беразе вербы злучаюць свой сум

У гэты нярадасны шум:

І неба маркотна, і хмары плывуць,
Іх сьлёзы на землю цякуць...
Прыбіты вадой на срэбраны гак,
Ляжыць невядомы бядак,
Взяка-салдацік, ад дому удалі...
Яму не знайшлося зямлі!
Эх, ты, небарака! То, значь, па табе
Усё вецер сумуе ў вярбе.
І рэчка у хвалях - жалобе бяжыць,
І неба праз сьлёзы глядзіць.
Ды рэчка заціхне, і вецер засьне,
І ласкаю неба зірне,
І усё спачыне, спазнае час свой,
А людзям ці будзе спакой?

20 VII 1916 г.

ПОЛЕ.

Зарасьлі вы, межы, ў полі
Дзікім зельлем палыном;
Гаспадар на вас паволі
Раніцой ня йдзе з канём...

Не хапіла сіл жаночых
Глыбей землю заараць,
На загончыках сірочых
Травы сталі красаваць.

Вось і трэцьце даў Боі лега,
А няма гаспадароў,
Ня чутно цяпер дасьвету,
Як даўней, іх галасоў.

Дзе-ж падзелісь вы, сяляне?
Што нідзе вас ня чуваць?...
Ды баяцца на пытаньне
Межы свой адказ даваць

І сіроткай глядзіць поле,
Смутна ўдаль бягуць шнұры
і ня кажуць, што за доля,
І дзе іх гаспадары.

27/VIII 1916 г.

В О Р А Г А М.

За што лілася кроў людзкая?
За што гібеу і гінуу люд?
Гібеу набытак усяго краю,
І пакаленьняў гінуў труд?

І бег народ, як ў час паморку,
Закрыўшы вочы, ў Божы сьвет,
І толькі дым ўздымаўся горкі,
І крыж адзначываў іх сьлед.

А колькі сьмертак дзетак мілых
На вашай совесьці ляжыць?
Пануе ціш на іх магілах,
І край разбураны маўчыць.

І вы цяпер рукамі ката
Гатовы згоду „дараваць“,
Але ці можна у вас брата,
Скажэце, Каіны, прызнаць?

Вам не па сіле груз цяжэрны
Вайны, што самі вы ўзьнялі;
Яе пажар і мах бязьмерны,
Згінога цяжкая зямлі!

Ня вы дасьцё народам сьвята,
Ня вам пажар вайны заліць.
Прэч вашы рукі, збойцы, каты —
Ня вам аб згодзе гаварыць!

2/XII 1916 г.

* * *

Люд стогне, гаруе пад цежарам меча,
Скаваў яго сэрца гарачае лёд.

Адкрыты дарогі табе, чалавеча,
На поудзень, на захад, на ўсход.

Ты вольны, нябога, ідзі, куды хочаш.
Я даў табе сілы ярэмы пабіць,
Дау чуткія вушы, арліныя вочы,
Я даў табе душу і сэрца любіць.

Вы-ж зьбілісь з дарогі, вас ноч ахапіла,
Арліныя вочы патухлі у вас,
І водзіць вас ў полі нячыстая сіла.
Агонь у вашым сэрцы пагас.

Аб чым-жа сумуеш, бядак неспакойны?
Акінь сваім вокам прыгожую даль.
Ахаманіся, будзь сын мой дастойны,
І радасьць пазнаеш, адкінеш свой жаль.

27/ХІІ 1917 г.

НЕЎСПАГАДНАСЦЬ.

Слаўся дым па тых прасторах,
Дзе ляталі няжывыя
Людзі-брацьці, для каторых
Учынілі баль ліхія.

Сьмерць вар'яцтва тут рабіла
Над людзьмі і над зямлёю.
Злых пачаткаў цьмішча-сіла
Перайшла па ёй з касою.

Ўнесь пабіты, лес валяўся —
Ўзмах вайны ўсё нішчыць. глушыць
Ў неба гэты дым ўзьнімаўся,
Каб яго спакой парушыць.

Але ціхі, неўспагады
Сініх ёсыяў шыр - прасторы,
І скрозь наміткі ядвабны
Белых хмар сьмяялісь зоры.

10/ІХ 1916 г.

✓ ДУМКИ ЖАЎНЕРА.

Разлучыўся жаўнер з сваёй роднай сямьёй,
Разьвітаўся ён з домам сваім.

Знае лес баравы, дзе дыбаў ён ступой,
Што за думкі віліся над ім.

Замірала душа, млела сэрца яго.

І туманілісь вочы сьлязьмі.

Кінуў жонку адну і дзяцей... Іа каго?..

Хоць ты з жалю разьбіся, вазьмі,

Разважае бядак, дом ня йдзе з галавы,

Пахілілась на грудзі яна.

І, здавалася, з ім плакаў лес баравы,

Быццам думка была ў іх адна.

Ў невядомай далі ты дажджэшся чаго?

Прападзеш у чужыне, як ня жыў.

І ня скажа ніхто, дзе магіла яго.

Дзе ён косьці свае палажну.

Скрозь прагалін лясоў былі хмаркі відны,

Ў сінім небе іх нікла руно.

І, здавалася, з ім смуткавалі яны.

Як бы гора было ў іх адно.

✓ Эх, за што, ну, за што, адкажэце вы мне,

Я павінен другіх зьніштажаць?

Ці калечыць сябе ў гэтай дзікай вайне

І пад кулі свой лоб падстаўляць?

Вы, што селі угоры, як вас каты, назваць?

Не шкада вам нявінных людцоў;

Самадурства сваё вы гатовы купляць

Міліёнамі нашых галоў.

НЯ ДАМСЯ!

Вось мяне і пасадзілі,
Каб сялян не бунтаваў;
Мяне білі і судзілі,
Па вучастках валачылі,
А цяпер сюды папаў.

Што ж, Язэбка! Чысьць куточкі,
Блага—ўсюды многа цьмы...
Ды ня думайце, паночкі,
Што спужаўся я турмы!

Хоць каму, а жыць тут трэба,
Каб астрог не пуставаў.
Доля выбрала Язэба —
Жуй. Язэб, скарынку хлеба,
Покі Гурка не раскраў:

Жуй, хоць плачуць твае вочкі —
І да сьлёз прывычны мы...
Ой, ня думайце, паночкі,
Што спалохаўся турмы!

Праўда, жыць тут не салодка:
Харч—сьвіначы лепшы стол,
Пухне пуза, як калодка,
Але голад, брат, ня цётка:
Ём бурду іх, як той вол.

Што ж, Язэбка: гора змальства,
Беднасьць гнала да сумы...
Эх, ня радуйся, начальства:
Не зьялкаўся я турмы!

Ось адбуду тэрмін гэты,
Выйду я на сьвет з муроў.
Эноў за кніжкі, за газэты...
Вось вам, плешкі-апалеты:
Не баюся я шнураў!..

Хоць навіснілі густа хмары,
Хоць на змор мяне бяруць. —
Не! мяне ня справяць кары,
Толькі злосьці паддадуць!

3/II 1909 г.

НОЧ У ВАСТРОЗЕ.

Ноч глухая. Ціха.
Густа лёгла цьма.
Дрэмле назірачы,
Цяжка сьпіць турма.

Страшнай зяўрай зьмея
Карыдор глядзіць,
І тужліва лямпа
Сьвеціцца, дрыжыць.

Обак карыдору
Камары відны,
Пад замкамі дзьверы,
З кратамі яны.

І здаецца, сьцены
Ціснуцца цяжэй,
Гнуць яны і душаць
Усё мацней, мацней...

Нудна, як у магіле,
Глуха, як ў труне;
Толькі часам крыкне
Арыштант у сьне.

Мо Кабека*) здасца,
Спраўніка сасьніць,
Ды „параша“ зрэдка
Гучна загрыміць.

20/X 1908 г.

*) Старшыня Віленскай Судовае Палаты.

* * *

Сьціхнуу шум на карыдоры,
Ня чутно гаворкі,
На замок запёрты крэпка
Цесныя каморкі.

Ня зьвіняць жалезным звонам
Цяжкія кайданы...
Злосна, дзіка пазірае
Гэты дом паганы!

Шчыльна цела чалавечым
• Сплош укрыты „нары“.
Ціснуць грудзі арыштантам,
Томяць, бедных, мары.

Сон трывожны ў сьпёртым дусе
Не дае пакою...
Эх, як марне прападае
Жыццё маладое!

Сьвеціць лямпа нудным блескам,
А вакол ціхутка!
Праз рашотку не спаткаеш
Вокам нічэгутка.

Ласьне сьвет убачыш бледны,
Як ліхтар мігае,
Ды за вуглам вецер вольны
Песьню засьпявае.

2-хв 1908 г.

СЬМЕРЦЬ АРЫШТАНТА.

Праз вастрожны двор закрыты
Два людцы маўчком ідуць,
З тоўстых дошак, сьпешна зьбіты,
Цесны гроб яны нясуць.

Ў звон ня звоняць, не сьпяваюць,
Нікагутка ня відно;

Два плячы той гроб трымаюць,
Як якое бервяно.

Арыштант! Сярод дарогі
Сам сябе ты адзвэніў:
Кайданамі твае ногі
Суд «ласкавы» адарыў!

Арыштант! Яшчэ ты ўчора
Сам сябе і адмаліў,
Ў гроб хваёвы сваё гора
Ты глыбока палажыў.

Арыштант! І ў роднай хаце
Жыць з сям'ёю не далі,
Месца й там табе ня хваціць,
Як ня стала ня зямлі.

А сканаў ты, як сабака.
Знаць ня будуць свая«і,
Як пражыў ты, небарака,
Тры апошнія дзянькі.

Арыштант! Цябе зарыюць,
Не заплачуць над табой,
Хіба мо' ваўкі завуюць
У піліпаўкі зімой.

Арыштант! Твае магілы
Крыж ня будзе вартаваць,
Адзін вецер свае крылы
Над ёй будзе разьнімаць,

Калі ўвосень раззлуюцца
І памчыцца ў сьвет гуляць.
З языка ня раз сарвецца:
«Хтось павесіўся, відаць».

І ня будуць ведаць дзеткі,
Дзе іх татка апачыў:
Няма нават і заметкі,
Дзе ты костачкі злажыў.

✓ ВЯСНОЮ.

Вакоп ўсе вясёлы, снуюць і гамоняць,
Відаць—і ў іх сэрцы вясна,
І горкія думкі галоў іх ня клоняць,
Ім доля прыхільна, красна.

Цаны куску хлеба ня знаюць шчасьліўцы,
І галава іх аб тым не баліць,
Як будзе багатая пожня на ніўцы,
Як заўтрашні дзень перабыць;

Ці будзе прытулак зьвярэджаным плечкам,
І ногі куды занясуць
Іх цела худое: ці к мору, ці к рэчкам,
І рукі каму прададуць,

Свабодныя рукі з патрэсканай скурай.
Шчасьлівец ня знае таго,
Як гнецца галеча прад чорнаю бурай
Няудалага жыцця свайго.

А хто гэта ходзіць адзін стараною?
Чаму вы ня рады яму?
Чаму ён ня з вамі? Чаму галавою
Так нізка панік ён? Чаму?

Шчасьлівыя людзі, як хвалі, што ў моры:
Іх вецер узьніме—бягуць,
І то, што лізалі, ласкаючысь, учора;
Пры ветры другім аплуюць.

7/ш 1912 г.

* * *

Ня дай, Божа, сэрцам зьнікнуць
І душой апасьці,
Страціць веру і надзею
На жыццё і шчасьце:

Бо бяз веры і надзеі
 У сьвеце усё пастыла,
Бо, згубіўшы сэрца крэпасць,
 Чалавек—магіла.

20. VII

НЕБА.

Зоркі таемныя, зоркі далёкія
 Ціха мігаюць, дрыжаць.
Тонкія хмарачкі, лёгкакрылатыя
 Белым абрусам ляжаць.
Скрозь іх валоканцы, руць беласьнежную,
 Сьвещіцца глыб неба соў...
Эх, як спакойна ты. неба бяздоннае,
 Царства далёкіх сьвятоў!
Эх, як прыгожа ты, высь неаглядная.
 Цёмная, сіняя гладзь!
Як сьвечачкі, зоркі на Божым аўтарыку
 Кожную ночку гараць.
Эх, колькі прастору, эх, колькі раздольля!
 Колькі таго хараства!
Што-ж нам нявесела, людзі мы Божыя?
 Што-ж нам баліць галава?
Ночачка цёмная, ночачка зорная,
 І ціш неабудная, цьма!
Волячка сьветлая, дзе ты, жаданая?
 Волі няма нам, і шчасьця няма!

8/IX 1909 г.

У СЯБРУ.

Эх, як бедна у нас!
Эх, вялікая глуш!
Брат! Працуй, не чакай,
Цьму людзкую ты зруш!

Восень, доўгая ноч
Над народамі вісіць!
З кожнай хаты нуда,
Недастача глядзіць:

З кожнай грудзі людзкой
Хоча вырвацца крык,
Енкі балючай душы
Бедакоў-гарамык.

Вочы, поўныя дум,
Удол маўкліва глядзіць.
Іх надзеі там ўсе
Ужо спрадвечу ляжаць.

Раскатурхай народ,
Сьвет яму разьвяжы
І за долю яго
Працу ўсю прылажы!

✓ 10/х 1909 г.

РОДНЫЯ МАЛЮНКІ.

Бітыя дарогі,
Цьмяныя пуціны,
Вольныя разлогі,
Узгоркі і даліны...

Белыя бярозы,
Пышныя таполі,
На балотах лозы.
Вербы сярод поля...

Рэчкі і азёры,
Мурагі, чароты,
Ціхія прасторы,
Лес, гаі, балоты...

Вас не пералічыш,
Не акінеш вокам,
Голасам ня склічаш,
Вас ня зьмерыш крокам!

Ды ляглі над краем
Хмары-навальніцы,
Рубяжоў няма ім.
Ім няма граніцы!

Выйдзеш ты ў дарогу,
Даль цябе жахае
І малітвы Богу
Ў сэрцы выклікае.

Ёсьць у гэтай далі
Хараство і чары;
Ўзьнімуць цябе хвалі,
Засьмяюцца мары.

Ты ідзеш, бажаеш,
Повен ты надзеі,
Ды не прачуваеш,
Дзе твае зладзеі.

Наплывуць туманы
Горкае нядолі,
І куюць кайданы
Цяжкае няволі.

Ты ідзеш скрозь церні,
Ўперадзі — каменьні,
Сееш прауды зоркі,
Разьбіваеш зьвеньні

Ланцуга ліхога,
Скованага злымі.
Цяжкая дарога:
Ты апутан імі!

Радасьць ты пачуеш,
Як ланцуг парвецца,
Ды ты зноў гаруеш —
Зноў зьвяно ўпляцецца

Ў шнур агідлы гора,
Што канца ня мае,

І цяпер, як учора,
Сэрца смутак знае.

Кавалі другія,
А ланцуг той самы —
Песьні ўсё старыя
Неаджытай гамы.

20/чгг 1921 г.

У ПАЛЁХ БЕЛАРУСІ.

Дзень добры вам, лясы і далі,
Прасторы ціхія зямлі!
Я зноў сродзё вас, пагоркі-хвалі,
Палоскі цьмянае ральлі!

Вітаю вас, як блізкіх, родных,
Старыя хвоі на палёх.
І вас, красёнцы сыцежак згодных,
Сьляды нялічаных дарог!

І гэты жоуценькі пясочак,
Дзе хвойкі зелена растуць,
Бярозы тыя, што ў шніурочак
За рубяжы зямлі бягуць;

Ўдоуж рэчкі гэты луг муражны,
Дубоў разьвіслых цэлы рад
І буслаў дом, стары, заможны,
Як той пасэсарскі пасад.

То тут, то там лясок сінее,
Ў лагчынах рэчачкі блішчаць,
Ад усюль пакоем Божым вее,
На ўсім адна ляжыць пячаць —

Развагі ціхай, задуменья
І нейкай смутнае красы,
І чуеш ў гэтым лятуценні
Адвечнай песьні галасы.

А хмарка у небе, у Божым полі,
Плыве шчасьліва, як дзіця,
І забываеш мімаволі
Увесь клопат буднага жыцця.
Куды ні гляне маё вока, —
Усё поўна згоды, дабраты...
Ты маеш выгляды прарока,
Наш край пакуты, кргй сьвяты!

1921 г.

ЗВОН ШЫБАЎ.

Ноч маўкліва. Цёмна, глуха.
Прылажыла чутка вуха
За вакном старая гішня.
Штось прамовіць: шу шу шу!
І заціхне, бы баіцца
Памыліцца
І сказаць што-небудзь лішне.
Я ляжусь, агонь тушу.
Неба хмура, няпрыветна;
Зрэдка ветрык чуць п рыгэна
Скулься ціха набягае
І галінкі згайдане
І зьнікае ці дзесь далей
Бяжыць хваляй,
Байку-тайнасьць ціха бае
Анямелай цішыне.
Ў хаце ціха, нават жудка.
Ловіць зыкі вуха пудка:
Звоніць шыбка штось жалобна —
Дррон-дррон! ціха бразгаціць
Чуць счакаўшы, новым звонам,
Нізшым-тонам
Так-жа нудна, такжа дробна
Шыбка новая зьвініць.

Няма ветру, усюды ціха:
Шыбы-ж звоняць—што за ліха?
Хто ў іх стукнуў? Хто чапае?

Ці то знак хто хоча даць,
Што згубілі мы дарогу,
Б'е трывогу,

Ходзіць, усіх прасьцярагае
І накладвае пячаць

На шляхі, дарогі тыя,
Дзе крыжы згнілі старыя,
Ці зумыслу пазьнімалі,
Як аджыўшыя свой час.
Хто такі ён? Невядомы,
Незнаёмы,

А мо' дзе і сустрэкалі,
Мо' з ім бачылісь ня раз.

І так сьцішна, чагось смутна,
Усё сьпявае шкло пакутна;
Толькі-ж думка не згадае.
Што гуторыць гэты сьпеу,
І ня хоча сьпыніцца.

Пагадзіцца

З тым, што сэнсу ня ўчытае:
Ці то жалаба, ці гнеў?

Шыбы звоняць і сьпяваюць,
Песьню скончаць, зачынаюць,
То павысяць яны голас.
То замлеюць, то замруць.

Жаль у іх песьні сэрца чуе
І гаруе,

Шклячка-ж звоніць усё раз-по-раз,
Не дае усё мне заснуць.

ЦЕНІ-СТРАХІ.

Вечар блізка. жар спадае.
З цёмных шчылін хтось нязнаны
Цені-страхі выклікае,
Штось ім шэпча, штось ківае.
Ды таемна, няўчытана.

Сьмех вясёлы зьбег няждана
З таго лесу і пагорку,
З тых лагчынак і з кургану,
Смуткам поле чуць заткана,
Смутак ходзіць панадворку.

Пуцявінкай праз разорку
Скача мышка палахліва
І шукае сваю норку
На мяжы каля аторку
І зьнікае дзесь маукліва.

Я іду, гляджу і—дзіва,
Ці раней таго ня бачыў?
Усюды стала нейк пужліва
І трывожна-баязьліва!
Зьмену гэту я зазначыў.

Хто-ж выраз той перайначыў?
Я ня сьцямлю і пытаю,
Ды пытанням азадачыў
Усіх, каго я тут ні бачыў,
Усіх, каго ні спатыкаю.

— Чапля! чапля! стой!—гукаю:
Ты ня ведаеш, скажы ты,
Ці я сам страхі шукаю.
Сам іх вобразы ствараю,
Ці тым страхам ўсе спавіты?

— Ня пытайся: я ня знаю! —
Тры вароны ляцяць з гаю.
Цяжка крыльлі іх мігаюць.

— Гэй, спынецесь! справу маю:
Штось у вас я запытаю... —

— Мы ня знаем!.. Не, ня знаю! —
Закрычалі і знікаюць.
Насустрэч старцы дыбаюць.

У Скуль вы людзі? хто такія? —
Воч старцы не падымаюць.
Усе маўклівы, разважаюць:

— Мы—сьляпыя! мы—глухія! —

Цені сталі больш густыя,
Многалучны, нясчысьлёны,
Многазначны, хоць пустыя,
Вельмі страшны, бо нямыя.
Пад пячацьцю ўсе замкнёны.

Лес, папары і загоны
Твар выразны свой хаваюць.
Дзесь далёка стогнуць званы,
Дзесь у лесе плач шалёны—
Совы дзень свой зачынаюць.

Цені-страхі выпаўзаюць.
Іх ня бачыш, прачуваеш,
Штось чаруюць, заклінаюць
І таемца пагражаюць.—
Чым? У тым сіла, што ня знаеш.

25/IX 1921 г.

У ПОКЛІЧ.

Гэй, чулыя сэрцам! Гэй, душы жывыя!
Ідзеце вы долю шукаць!
Ёсьць у вас сілы, яшчэ маладыя,
Ёсьць яшчэ крыльлі лятаць!

Але ўважайце: балотная бросьня
Іх кожную хвілю сачыць,
А гнільлю зацягне, душа не уваскросьне
У гару над зямлёй не ўзьляціць.

Вы чуеце хваляў жывых набяганьне?

Прыгледзьцеся: новыя дні

На вас пазіраюць у іскрах сьвітання,

І сьвецяць другія агні.

Сьпяшайцеся, брацьці, расою халоднай

Ваш твар выразьлівы абмыць

І воздух гаючы палёў, нівы роднай

У грудзі чым больш захапіць.

Але памятайце: на вашым суменьні

Ня сплачаны доўг векавы:

То доўг прад народамі, то доўг разуменьня,

Якое зачэрпалі вы:

З народнага скарбу душы самабытнай

І з скарбу яго мазалёў.

То ён, працавік наш, то ён, старажытны,

На гору нас моўчкі узьвёў.

Галуе вас поле, што золатам зьяе...

Пясчоў, нераджайных пясчоў;

Вас корміць сярмага, што долі ня знае,

Ня ведае ласкі братоў.

√ Ідзеце-ж к народу, як добрыя дзеці,

Ідзеце. Злучайце яго.

І горкую праўду у вочы скажэце.

Чаго ён гаруе, чаго?

11/IV 1921 г.

√ БЕЛАРУСКАМУ ЛЮДУ.

Змоўкні ты, сьціхні, песьня пакуты,

Заварушыся, наш край!

Люд беларускі! Рві свае пумы!

Новую песню сьпявай!

Дружна, згодна станьма сыцяном

Доля ня прыдзе сама,

Воля ня зойдзе к нам стараною,

Збоку дарог ёй няма.

Люд! Праканайся: толькі мы самі—
Долі свае кавалі.

Годзі жа, досыць панукаць намі,
Гнаць з нашай роднай зямлі!

Нам паганятых болей ня трэба—
Будзем мы жыць без паноў.
Самі вы дбайце лепей пра неба!—
Скажам мы так да ксяндзоў.

Хіба забудзем мы тыя межы.
Ч.Што правадзілі бяз нас?
Раны глыбокі, ох, яшчэ сьвежы!
Помсты агонь не пагас.

Нас падзялялі—хто? Чужаніцы.
Цёмных дарог махляры.
К чорту іх межы! К д'яблу граніцы..
Нашы тут гоні, бары!

Будзем мы самі гаспадарамі.
Будзем свой скарб ратаваць!
Годзі тэй крыуды! У ногу з братамі
Пойдзем наш край вызваляць.

Ох, і агорклі гэтыя кпіны..
Злучым мы ў хор голасы:
Эх, вы разлогі роднай краіны,
Нашы палеткі, лясы!


Родны вы сэрцу нашаму гмахі
Лесу, лугоў і палёў!
Досыць ушчувалі нас паны-ляхі,
Ведаем іхск маскалёў...

Узмоукні жа, сьціхні, песьня пакуты!
Заварушыся, наш край!
Люд! Вызваляйся, рві свае пугы,
Новыя песьні сьпявай!

З Ї М Е С Т.

	Стр.
1. Песньні вясны	2
2. На лузе	2
3. Веснавая ноч	3
4. Раніца вясною	4
5. Веснавыя хмаркі	5
6. Маёй вясне.	6
7. Хмаркі.	6
8. Першы гром	7
9. Эх, як я-б хацеў!	8
10. Журба палёў	9
11. Суш	10
12. На лузе	10
13. Хмарка	11
14. Ноч прад навальніцай	12
15. Перад бурай	13
16. Посьле навальніцы	13
17. Муха	14
18. Восень у гаю	14
19. Дарога	15
20. Гай	15
21. Гусі	16
22. Перад восенню	17
23. Захад сонца	18
24. Да вясны	19
25. Песньні зімы	20
26. Дай, зірну ў сваё акно!	20
27. Мяцеліца	21
28. Зіма	22
29. На павароце	22
30. Коляды	23
31. Вецер.	24
32. Надрывайся і шумі	25
33. На ніве	25
34. На полі	27
35. Голь	27
36. Старыя лесьні.	28
37. Песня жніва	29
38. Бязладзьдзе.	30
39. „Рыну!“	30

40. Няшчасная маці	32
41. Уночы	33
42. Гора мацеры	35
✓ 43. Мацерына прычы	36
44. На адзіноце	39
45. Думкі	42
46. Я помню	43
47. Краска	43
48. Восеньню	44
49. Расставаньне	45
50. Апошні лісток	46
51. Раздумье	47
52. Вярба	48
• 53. Журба па вясне	49
54. Год за годам уцякае	50
55. Ну, якіх жа прыгод	51
56. Позна. Восень. Агалілісь	51
57. Ні красак, ні зыкаў.. . . .	52
58. Я стаю на мяжы	52
• 59. Год за годам неўзаметкі	53
✓ 60. Яшчэ адзін усход мінаю.. . . .	53
✓ 61. Я кожны год.. . . .	53
✓ 62. На чужыне	54
63. Пад новы год	55
64. Хто нам скажа.. . . .	61
65. Песьня адзінокага	62
66. Эх, на што.. . . .	62
67. Песьня батрака	63
68. Песьня п'янога	64
69. «Асадзі назад!»	65
70. Эй, скажы мне.	67
71. Старыя дубы	68
✓ 72. Дубы	69
73. Глухая дарога	70
74. Дуб	71
75. Покліч. (Гэй, чуеце)	72
76. Араты.	73
77. Пятрусь-касец	74
78. На раздарожжы	75
79. У дарогу	76
80. Зноў павеела турмою	78
81. У дарозе	78
82. Я хачу аб табе.. . . .	79
83. Дарога	80




84. Гадавіна	80
85. На крыжовых дарогах	81
86. Крыж	82
87. На прастор	82
88. Усьміхнулась, праясьнілась	83
89. Марова	83
90. Успаміны	85
91. Высокі Бераг	86
92. Тройка	86
93. На пераломе	87
94. Дзьве дарогі	88
95. На рэчцы	88
96. Поле	89
97. Ворагам	90
98. Люд стогне	90
99. Неўспагаднасьць	91
100. Думкі жаўнера	92
101. Ня дамся!	93
102. Ноч у вастрозе	94
103. Сыціхнуў шум...	95
104. Сьмерць арэстанта	95
105. Вясною	97
106. Ня дай Божа...	97
107. Неба	98
108. Сябру	98
109. Родныя малюнкi	99
110. У палёх Беларусі	101
111. Заон шыбаў	102
112. Цені-страхі	104
113. Покліч	105
114. Беларускаму люду	107

10-2

1964 =

1964 =
1964 =



22



80000000490868

Беларуская Коопэрацыйна-Выдавецкая Т-ва
«АДРАДЖЭНЬНЕ»

Многачыслам чытацям падарожжаў, калі вы бачыце гэтую кніжку, калі вы ўсё гэтак жа любіце і прыгожымі дэмакратызмамі.

Т-ва «Адраджэньне» прымае ў сваю сетку ўсё, што датычыцца грамадзянскай, коопэрацыйнай, мастацкай і прафесійнай справы.

Кожны нумар падае 10 руб. за нумар.

Адрас: Мінск, Савецкая вуліца, № 3, (бывае п. 100).

Беларуская Коопэрацыйна-Выдавецкая Т-ва
«АДРАДЖЭНЬНЕ»

Надрукаваны:

1. **Азуб Колас** — Беларуская коопэрацыйная Т-ва.
 2. **Піраш, Янчук** — Беларуская коопэрацыйная Т-ва.
 3. **Азуб Колас** — Беларуская коопэрацыйная Т-ва.

Друкуюцца:

1. **Азуб Колас** — Беларуская коопэрацыйная Т-ва.
 2. **Піраш, Янчук** — Беларуская коопэрацыйная Т-ва.

3. **Валаскіна, Г. Г.** — Беларуская коопэрацыйная Т-ва.
 4. **Азуб Колас** — Беларуская коопэрацыйная Т-ва.

Прыстаўлены:

1. **Азуб Колас** — Беларуская коопэрацыйная Т-ва.
 2. **Піраш, Янчук** — Беларуская коопэрацыйная Т-ва.
 3. **Азуб Колас** — Беларуская коопэрацыйная Т-ва.
 4. **Піраш, Янчук** — Беларуская коопэрацыйная Т-ва.
 5. **Азуб Колас** — Беларуская коопэрацыйная Т-ва.
 6. **Піраш, Янчук** — Беларуская коопэрацыйная Т-ва.

Беларуская Коопэрацыйна-Выдавецкая Т-ва
«АДРАДЖЭНЬНЕ»

Многачыслам чытацям падарожжаў, калі вы бачыце гэтую кніжку, калі вы ўсё гэтак жа любіце і прыгожымі дэмакратызмамі.

Т-ва «Адраджэньне» прымае ў сваю сетку ўсё, што датычыцца грамадзянскай, коопэрацыйнай, мастацкай і прафесійнай справы.

Кожны нумар падае 10 руб. за нумар.

Адрас: Мінск, Савецкая вуліца, № 3, (бывае п. 100).